

حضرت مولانا محمد یوسف کاندھلوی

امیر جماعت تبلیغ

از

مولانا محمد ثانی حسni

ناشر

مکتبہ اسلام ۲/۵۳ احمد علی لین،  
گوئن روڈ، لکھنؤ

## جملہ حقوق محفوظ

باراول

۱۳۳۳ھ - ۲۰۱۲ء

نام کتاب	: حضرت مولانا محمد یوسف کاندھلویؒ
نام مؤلف	: مولانا محمد ثانی حسنیؒ
کمپوزنگ	: عطاء الرحمن ندوی
طباعت	: کاکوری آفسیٹ پر لیں، لکھنؤ
قیمت	: (بیس روپے) - Rs. 20/-

ناشر

مکتبہ اسلام ۲/۵۳۷ احمد علی لین گوئن روڈ لکھنؤ یوپی

# فہرست

صفحہ	مضامین	نمبر شمار
۸	پیش لفظ	۱
۱۰	ولادت	۲
۱۰	ماحول اور بچپن	۳
۱۱	والدین کی تربیت	۴
۱۲	تربیت کا اثر	۵
۱۳	ابتدائی تعلیم	۶
۱۳	اعلیٰ تعلیم	۷
۱۵	نکاح	۸
۱۵	صاحبزادہ مولانا ہارون کی پیدائش	۹
۱۶	پہلی ابیلیہ کا انتقال	۱۰
۱۶	دوسرانکاح	۱۱
۱۶	بیعت وارادت	۱۲

۱۷	پہلا حج اور دعوت کا کام	۱۳
۱۸	مولانا محمد الیاس کاندھلوی کی وفات اور خلافت و نیابت	۱۳
۱۹	نظام الدین کے شب و روز	۱۵
۲۱	آخری حج	۱۶
۲۳	پاکستان کا آخری سفر	۱۷
۲۵	لاہور کا اردو دارالانتقال	۱۸
۲۷	آخری وقت	۱۹
۲۸	نمایز جنازہ	۲۰
۲۹	پسمندگان	۲۱
۳۲	مولانا کی دو اہم تصنیفیں	۲۲
۳۲	امانی الاخبار	۲۳
۳۳	حیات الصحابة	۲۳
۳۴	سرپا	۲۵
۳۶	صفات و مکالات اور خصوصی امتیازات	۲۶
۳۸	علوٰ مرتبہ	۲۷
۴۰	دینی دعوت میں انہماں	۲۸
۴۲	اضطراب و بے قراری	۲۹
۴۳	ایمان و یقین	۳۰

۳۳	شان توکل و بے نیازی	۳۱
۳۸	خود اعتمادی	۳۲
۵۰	ہمہ گیر دعوت	۳۳
۵۲	جو ش تقریر اور ذوق دعا	۳۴
۵۶	مجلسی گفتگو	۳۵
۵۸	جهد مسلسل اور صبر و عزیمت	۳۶
۶۱	عام نظام الاوقات	۳۷
۶۳	تواضع اور خاکساری	۳۸
۶۷	اتحاد و یک جہتی	۳۹
۶۸	تصنیف و دعوت کا اجتماع	۴۰
۷۰	محبوبیت اور مقبولیت	۴۱
۷۱	اتباع سنت	۴۲
۷۲	بیعت و طریقت	۴۳
۷۳	کیمیا ارش صحبت	۴۴
۷۵	خدا سے زندہ تعلق اور راہ خدا کی استقامت	۴۵
۷۷	زبان اور طرز ادا	۴۶
۷۹	مولانا محمد یوسف کانڈھلوی کا ایک اہم مکتوب	۴۷
۸۰	کامیابی اور ناکامی کا انحصار	۴۸

۸۱	ایمان باللہ	۳۹
۸۲	ایمان بالرسالة	۵۰
۸۲	ایمان و لیقین کا نتیجہ اور اس کی دعوت	۵۱
۸۳	نماز کا اہتمام اور اس کی دعوت	۵۲
۸۴	علم و ذکر	۵۳
۸۵	اکرام مسلم	۵۴
۸۵	حسن نیت	۵۵
۸۶	اللہ کے راستے کی محنت اور دعا	۵۶
۸۸	مسجدوں میں کرنے کے کام	۵۷
۸۹	مقامی گشت اور اجتماع	۵۸
۸۹	ہر مہینہ کی سروزہ جماعت	۵۹
۹۰	چلہ اور تین چلے اور ان کی دعوت	۶۰
۹۰	گشت اور اس کی اہمیت	۶۱
۹۱	گشت کا موضوع اور دعوت	۶۲
۹۱	گشت کے آداب کا بیان	۶۳
۹۲	گشت کا طریقہ	۶۴
۹۳	اجماع میں دعوت	۶۵
۹۳	مطلوبہ اور تشکیل	۶۶

۹۳	دعوت کا انداز	۷۷
۹۵	تعلیم	۷۸
۹۶	مشورہ	۷۹
۹۸	ہفتہ واری اجتماع	۷۰
۹۹	کام کی نزاکت اور اس کا اعلان	۷۱
۱۰۰	اصول اور صحبت	۷۲
۱۰۱	نقشوں کے بجائے مجاہدہ	۷۳
۱۰۲	کالج کے طلباء میں دعویٰ کام	۷۴
۱۰۳	مستورات میں کام کی نوعیت	۷۵



## پیش لفظ

الحمد لله رب العالمين والصلوة والسلام على  
سیدنا محمد وآلہ وصحابہ أجمعین!

حضرت مولانا محمد یوسف کاندھلوی رحمۃ اللہ علیہ کی وفات کے  
نوراً بعد ماہنامہ الفرقان لکھنؤ نے ایک خصوصی شمارہ شائع کیا تھا جس میں  
مشائہر اہل قلم کے مضامین تھے اسی میں مولانا محمد ثانی حسنی مولف "سوانح  
مولانا محمد یوسف کاندھلوی" نے بھی ایک مضمون "مہد سے لحد تک" کے  
عنوان سے تحریر کیا تھا جس سے مولانا مردوم کے حالات زندگی ایک نظر میں  
سامنے آ جاتے تھے یہ معلوماتی مضمون اس قابل تھا کہ اس کو علیحدہ شائع کیا  
جائے اور مولانا کی صفات و کردار و خدمات پر مزید روشنی بہ کے لئے سوانح  
مولانا محمد یوسف کاندھلوی کا ایک باب "صفات کمالات اور خصوصی امتیازات"  
کا اضافہ کر دیا جائے تاکہ وہ لوگ جو ضخیم کتابیں نہیں پڑھ پاتے یا طلباء اور

عام لوگ ان کی شخصیت اور دینی خدمات سے واقف ہو جائیں، اور ان میں ذوق و شوق پیدا ہو تو مولا نا رحمۃ اللہ علیہ کی سوانح جو دراصل پوری تبلیغی تحریک کی تاریخ ہے کا مطالعہ کریں اور فائدہ اٹھائیں۔  
 اللہ تعالیٰ اس مختصر رسالہ کو قبول فرمائے اور اس کا فائدہ عام فرمائے۔

محمد حمزہ حسینی

۱۳۲۶ھ / ۱۹۴۷ء



بسم الله الرحمن الرحيم

## مولانا محمد یوسف کاندھلویؒ

### ولادت

حضرت مولانا محمد یوسف کاندھلہ میں سہ شنبہ ۲۵ رب جمادی الاولی ۱۳۳۵ھ مطابق ۲۰ مارچ ۱۹۱۶ء کو پیدا ہوئے، والد ماجد حضرت مولانا محمد الیاس کاندھلویؒ اس وقت مدرسہ مظاہر علوم (سہارنپور) میں مدرس تھے۔ ۲ رب جمادی الاولی دشنبہ کے دن عقیقہ ہوا اور نام محمد یوسف رکھا گیا۔

### ماحول اور بچپن

مولانا محمد یوسف صاحبؒ نے جس ماحول میں آنکھیں کھولیں اور پروش پائی اس میں مردوں مرد عورتیں تک دین داری اور تقویٰ میں ممتاز تھیں، خاندان میں قرآن مجید کا حفظ کرنا معمول سا بن گیا تھا، بچے، بوڑھے، مردوں عورت عام طور پر حافظ ہوتے تھے، گھر کی بیویاں تلاوت، ذکر و تسبیح اور نوافل وغیرہ کا بڑا اہتمام کرتیں، ہر طرف علم و تقویٰ کا چرچا تھا، خاندان اور خاندان کے باہر کئی بزرگ ہستیاں موجود تھیں جن کی دعائیں اور شفقتیں مولانا محمد یوسفؒ کے ساتھ تھیں۔

اسی کا نتیجہ تھا کہ سات سال کی عمر میں قرآن شریف حفظ کر لیا،

اس وقت بستی نظام الدین اولیاء میں اپنے والد ماجد حضرت مولا نا محمد الیاسؒ<sup>ؒ</sup>  
کی خدمت میں تھے۔

### والد دین کی تربیت

مولانا محمد یوسف رحمۃ اللہ علیہ کی والدہ ماجدہ ایک معزز اور صالح  
بزرگ مولا ناروں احسن کا نند حلوبیؒ کی بیٹی تھیں اور والد ماجد خود ایک بڑے  
بزرگ اور شیخ طریقت نرم و گرم پر نظر رکھنے والے تھے، اس لئے ان دونوں  
نے اپنے ہونے والے نامور فرزند کی خود اچھی طرح تربیت کی اور چھوٹی  
چھوٹی باتوں تک کا خیال رکھا مولا نا محمد یوسف صاحبؒ نے ایک مجلس میں  
خود فرمایا: ”ہماری اماں جی نے ہماری تربیت اس طرف کی کہ کوئی مہمان  
بیوی مٹھائی یا سکیلے وغیرہ تھے میں لاتیں اور میں ان کی طرح دیکھ لیتا تو  
مہمان کے جانے کے بعد اماں جی میری پٹائی کر دیتیں کہ تم نے مٹھائی کی  
طرف گھور کر کیوں دیکھا“، ایک بار فرمایا: ”میں نے سوا ایک دفعہ کے بازار  
سے ایک آنے کی بھی مٹھائی نہ خرید کر کھائی، یہ وجہ نہ تھی کہ میرے پاس پیسے نہ  
ہوتے تھے بلکہ بات یہ تھی کہ میں نے پیسے جمع کرنے کا ایک ڈبہ بنایا تھا اور  
اس میں جو پیسے مجھ کو ملتے ڈال دیا کرتا تھا کہ ان سے حضور صلی اللہ علیہ وسلم  
کی سیرت کی کتابیں خریدوں گا۔“<sup>(۱)</sup>

بستی نظام الدین میں مہمانوں کی کثرت رہتی، حضرت مولا نا محمد

(۱) روایت مولوی شبیر احمد حیدر آبادی۔

الیاسؑ مہمانوں ہی کے ساتھ کھانا تناول فرماتے تھے، مولا نا محمد یوسفؒ کی عمر ۱۲-۱۳ اسال کی رہی ہوگی حضرت مولا نا محمد الیاسؑ کا نذر حلویؓ نے مہمانوں کو ناشتہ کرنے، کھانا کھلانے اور اس سلسلہ کی اور دوسری خدمتیں اسی کم عمری میں مولا نا محمد یوسف صاحبؒ کے سپرد کردی تھیں، مولا نا روزانہ اندر سے کھانا لاتے اور فارغ ہونے کے بعد برتن لے جاتے۔

مدرسہ کا شف العلوم (بستی نظام الدین) میں پڑھنے والے طلباء کے وظائف اور کھانے پینے کا کوئی خاص انتظام نہ تھا، طلباء کی ٹولیاں باری باری سارے طلباء کا کھانا پکا تیں اور اس سلسلہ کے چھوٹے بڑے سارے کام خود ہی کرتیں، مولا نا محمد یوسفؒ ان کے ان کاموں میں بھی شریک رہتے، ان کے ساتھ آٹا گوند ہتھے، مسالہ پیتے اور جنگل سے جلانے کے لئے جھاڑ جھنکر گھسیٹ کر لاتے۔

### تریبیت کا اثر

والدین کی اسی تربیت کا اثر تھا کہ عام لوگوں کی طرح وہ اپنے فرائض سے غافل نہیں رہتے تھے لہو و لعب میں اور بیکار وقت ضائع کرنا پسند نہیں کرتے تھے، تعلیم کا شوق تھا، صحابہ کرامؐ کے تذکرے اور خدا کی راہ میں ان کی جانبازی اور قربانی کے واقعات سے بڑی گہری دلچسپی تھی، فتوح الشام کا اردو منظوم ترجمہ صاحب مصامم الاسلام<sup>(۱)</sup> جس میں صحابہ کرامؐ کے جہاد اور

(۱) از مولوی سید عبدالرازاق حنفی کلامی۔

فوہات کا تذکرہ ہے بچپن ہی میں ذوق و شوق سے پڑھتے تھے۔<sup>(۱)</sup>

## ابتدائی تعلیم

ابتدائی تعلیم میں قاری معین الدین صاحب نے تجوید سکھائی، گیارہ سال کی عمر میں اپنے والد ماجد حضرت مولانا محمد الیاس کاندھلویٰ سے مدرسہ کاشف العلوم (بستی نظام الدین) میں عربی شروع کی، سب سے پہلے میزان الصرف پڑھی اور ۲۰-۱۵ دن میں ختم کروی، اس وقت مولانا مرحوم کے ساتھی قاری سید رضا حسن مرحوم اور مولانا محمد ادريس النصاری اور بعض دوسرے حضرات تھے، طلباء کی مختصر جماعت تھی جو حضرت مولانا محمد الیاس کاندھلویٰ سے پڑھ رہی تھی، میزان الصرف کے بعد منشعب، اس کے بعد صرف میر پڑھی، پھر پنج گنج دوسرے استاد سے پڑھی، پنج گنج کے بعد پھر خود حضرت مولانا محمد الیاس کاندھلویٰ نے تھویر پڑھائی، اس کے بعد قصیدہ بردہ، قصیدہ بانت سعاد اور حضرت شاہ ولی اللہ محدث دہلویٰ کی چھل حدیث حفظ کرائی، مولانا محمد یوسف صاحبؒ کی ابتدائی تعلیم میں حافظ منیر الدین صاحب نے بھی حصہ لیا اور متعدد کتابیں پڑھائیں، فقہ کی کتابیں کنز الدقائق تک حافظ مقبول حسن گنگوہی سے پڑھیں۔

## اعلیٰ تعلیم

اوپر کی کتابیں زیادہ تر خود مولانا محمد الیاسؒ سے پڑھیں، ایسا ۱۳۵ء

(۱) روایت حضرت مولانا انعام الحسن کاندھلوی۔

میں حضرت مولانا سفر حج پر تشریف لے جانے لگے تو محمد یوسف کو مدرسہ مظاہر علوم سہارپور میں داخل کر دیا، وہاں اس سال آپ نے ہدایہ اولین اور میدیہ پڑھیں، حضرت مولانا کی حج سے واپسی کے پچھے مدت بعد مولانا محمد یوسف صاحب پھر بستی نظام الدین آگئے اور آگے کی کتابیں مشکلۃ، جلالین وغیرہ وہیں پڑھیں، ایک سال کے بعد ۱۳۵۲ھ میں پھر دوبارہ مدرسہ مظاہر علوم میں آ کر صحابہ پڑھیں، صحیح بخاری شریف حضرت مولانا حافظ عبداللطیف صاحب<sup>ؒ</sup> سے، صحیح مسلم مولانا منظور احمد خاں صاحب مدظلہ سے، سنن ابو داؤد شیخ الحدیث حضرت مولانا محمد زکریا صاحب مدظلہ سے، جامع ترمذی حضرت مولانا عبد الرحمن صاحب کیمپوری سے، مولانا انعام الحسن کاندھلوی بھی ساتھ اور ہم سبق تھے، مولانا ممدوح ہی نے ذکر فرمایا کہ ہم دونوں نے آپس میں یہ طے کر لیا تھا کہ رات کے ابتدائی حصہ میں ہم میں سے ایک مطالعہ کرے گا اور دوسرا سوئے گا، اور آدمی رات ہو جانے پر مطالعہ کرنے والا چائے بنائے گا اور دوسرے ساتھی کو اٹھا کر اور اس کے ساتھ چائے پی پلا کر سو جائے گا، اور اس دوسرے کے ذمہ ہو گا کہ فجر کی جماعت کے لئے سونے والے ساتھی کو اٹھائے، ایک دن حضرت مولانا مرحوم شروع رات میں مطالعہ کرتے تھے اور میں سوتا تھا، اور دوسرے دن اس کے برکس ترتیب رہتی تھی، لیکن تعلیمی سال ختم ہونے سے پہلے ہی مولانا مرحوم کی عالالت کی وجہ سے مظاہر علوم سے نظام الدین آ جانا پڑا،

مولانا انعام الحسن صاحب بھی ساتھ ہی آئے اور صاحح اربعہ کا جو حصہ باقی رہ گیا تھا وہ، اور صاحح ستہ کی باقی دو کتابیں ابن ماجہ ونسائی اور انہی کے ساتھ شرح معانی الآثار طحاوی اور مسند رک حاکم بھی اپنے والد ماجد حضرت مولانا محمد الیاس رحمۃ اللہ علیہ سے نظام الدین میں پڑھیں۔

## نکاح

۳۰ محرم ۱۳۵۲ھ کو جس دن کہ مدرسہ مظاہر علوم کا سالانہ جلسہ تھا، شیخ الحدیث مولانا محمد زکریا کانڈھلوی کی بڑی صاحبزادی کے ساتھ حضرت مولانا محمد یوسف کانڈھلوی کا اور ان کی چھوٹی صاحبزادی کے ساتھ مولانا انعام الحسن کانڈھلوی کا نکاح ہوا، مجلس نکاح میں مظاہر علوم اور دارالعلوم دیوبند کے اکابر علماء اور دوسرے مشائخ شریک تھے، نکاح حضرت مولانا سید حسین احمد مدفنی رحمۃ اللہ علیہ نے پڑھایا۔

## صاحبزادہ مولانا محمد ہارون کی پیدائش

۲۲-۲۳ ربیع الاول ۱۳۵۸ھ دوشنبہ کی درمیانی شب میں اللہ تعالیٰ نے مولانا کو ایک فرزند عنایت فرمایا، محمد ہارون نام رکھا گیا، جنہوں نے اپنے والد ماجد کے نقش قدم پر چلتے ہوئے زندگی گذاری اور ۲۹ ربیع الاول ۱۳۹۲ھ کو ۳۵ رسال کی عمر میں اس دارفانی سے انتقال فرمائے۔<sup>(۱)</sup>

(۱) مولانا محمد ہارون کانڈھلوی کے تفصیلی حالات کے لئے ملاحظہ کیجئے "تذکرہ مولوی محمد ہارون کانڈھلوی" از رقم سطور۔

## پہلی اہلیہ کا انتقال

پہلی اہلیہ محترمہ مولانا محمد ہارون کی والدہ مرحومہ نے طویل علاالت کے بعد ۲۹ ربیوال ۱۳۶۶ھ (ستمبر ۱۹۴۷ء) بروز دوشنبہ ایسی حالت میں کہ مغرب کی نماز اشارہ سے ادا کر رہی تھیں اور سجدہ کا اشارہ کر کے گویا سجدہ میں جا چکی تھیں جان جان آفریں کے سپرد کر دی، اللہم اغفر لہا وارحمہا۔

## دوسرانکا

تقریباً تین سال کے بعد حضرت شیخ الحدیث مولانا محمد زکریا کاندھلوی کی دوسری صاحبزادی کے ساتھ ۱۹ اربیع الثانی ۱۳۶۹ھ کو عقد ہوا، یہ اہلیہ محترمہ بحمد اللہ بقید حیات ہیں، لیکن ان سے اولاد کوئی نہیں ہوئی۔<sup>(۱)</sup>

## بیعت وارادت

حضرت مولانا انعام الحسن کاندھلوی جو حضرت مولانا محمد یوسف کاندھلوی کے ہم زلف بھی ہیں اور بچپن اور تعلیم کے ساتھی بھی اور آخر تک مشیر کار دست راست رہے اور اس وقت حضرت مرحوم کے جانشین اور تبلیغی کام کے نگران و امیر ہیں، وہ فرماتے ہیں کہ حضرت شیخ مولانا محمد زکریا

(۱) اب یہ بھی وفات پاچکی ہیں رحمہ اللہ تعالیٰ رحمۃ والدۃ۔

کاندھلوی کو جب یہ معلوم ہوا کہ ہم لوگ ابھی تک حضرت سے بیعت نہیں ہوئے ہیں تو فرمایا کہ میں سمجھتا ہوں کہ تم لوگ پچاجان (مولانا محمد الیاس) سے بیعت ہو چکے ہو، بہر حال اب دیرینہ کرو، ہم لوگوں نے حضرت مولانا سے بیعت کی درخواست کی، حضرت نے منظور فرمالیا خود غسل فرمایا اور بڑا اہتمام فرمایا اور پھر خوشی کے ساتھ بیعت فرمالیا اور فرمایا اللہ مبارک کرے اور انشاء اللہ مبارک ہی ہے۔

### پہلا حج اور دعوت کا کام

حضرت مولانا محمد الیاس کاندھلوی کی دیرینہ خواہش تھی کہ تبلیغ و دعوت کا جو کام ہندوستان میں چل چکا ہے اور کچھ علاقوں میں اللہ کے فضل سے جم بھی گیا ہے وہ اب باہر بھی پہنچنا چاہیے، خصوصاً دیار عرب میں جہاں سے یہ کام چلا تھا، ۱۳۵۶ھ میں آپ کے دل میں اس کا داعیہ بڑی شدت سے پیدا ہوا، آخر کار ذی قعده ۱۳۵۷ھ میں حج کے لئے روانہ ہو گئے، ہمراہی میں مولانا احتشام الحسن کاندھلوی (۲) حضرت مولانا محمد یوسف کاندھلوی، (۳) مولانا انعام الحسن کاندھلوی (۴) مولانا نور محمد میواتی (۵) حاجی عبد الرحمن (۶) مولانا محمد ادریس اور دوسرے حضرات بھی تھے، حجاز میں تبلیغی کام کی ابتداء ہوئی، عربوں کے ایک اجتماع میں حضرت مولانا محمد یوسف کاندھلوی نے عربی میں ایک تقریبھی فرمائی جس کا سامعین پراچھا اثر پڑا، مولانا محمد یوسف کاندھلوی کی عمر اس وقت قریباً ایکس سال تھی، یہ حج

مولانا محمد الیاسؒ کا آخری حج تھا اور حضرت مولانا محمد یوسف صاحب کا پہلا حج، دوسرے حج بیس سال کے بعد اور تیسرا آخری حج ۱۳۸۳ھ میں ہوا۔

**مولانا محمد الیاس کاندھلوی کی وفات اور خلافت و نیابت**

۱۲ اگر جو لائی ۱۹۴۲ء کو بروز چہارشنبہ جب کہ حضرت مولانا محمد الیاسؒ سفر آخرت کی تیاری فرمائی ہے تھے گویا کہ زندگی کا یہ آخری دن تھا، نظام الدین میں علماء اور مشائخ جمع تھے، حضرت شیخ الحدیث مولانا محمد زکریا کاندھلوی اور حضرت مولانا عبد القادر صاحب رائے پوری اور مولانا ظفر احمد صاحب تھانوی کو یہ پیام پہنچا کر مجھے اپنے آدمیوں میں سے ان چند پر اعتماد ہے، آپ لوگ جسے مناسب سمجھیں اس کے ہاتھ پر ان لوگوں کو بیعت کرادیں جو مجھ سے بیعت ہونا چاہتے ہیں۔ (۱) حافظ مقبول حسن صاحب، (۲) قاری داؤد صاحب، (۳) مولوی احتشام الحسن کاندھلوی، (۴) مولوی یوسف صاحب، (۵) مولوی انعام الحسن صاحب، (۶) مولوی سید رضا حسن صاحب۔

ان حضرات نے دوبارہ مشورہ کر کے مولانا کی خدمت میں عرض کیا کہ مولوی یوسف صاحب ماشاء اللہ ہر طرح اہل ہیں، حضرت شاہ ولی اللہ صاحب نے خلافت کے لئے ”القول الجميل“ میں جو شرائط لکھے ہیں وہ سب بحمد اللہ ان میں پائے جاتے ہیں، عالم ہیں، متورع ہیں اور علوم دینیہ سے اشتغال رکھتے ہیں، فرمایا اگر تم نے یہی انتخاب کیا ہے تو اللہ اسی میں

خیر و برکت فرمائے گا مجھے منظور ہے، یہ بھی فرمایا کہ پہلے مجھے بڑا کھٹکا اور بے اطمینانی تھی، اب بہت اطمینان ہو گیا ہے، امید ہے کہ انشاء اللہ میرے بعد کام چلے گا۔

رات کے پچھلے پہر حضرت مولانا محمد یوسف صاحب اور مولانا اکرام الحسن صاحب کو یاد فرمایا، مولانا محمد یوسف صاحب سے فرمایا: ”یوسف آمل لے ہم تو چلے“، اور صبح کی اذان سے پہلے جان، جان آفریں کے سپرد کر دی اور عمر بھر کا تھکا مسافر جو شاید کبھی اطمینان کی نیند سویا ہو، منزل پر پہنچ کر میٹھی نیند سویا۔

یعنی رات بہت تھے جا گئے صبح ہوتی آرام کیا  
صبح کی نماز کے بعد بہتے ہوئے آنسوؤں کے درمیان حضرت  
مولانا محمد یوسف صاحب کی جاشنی عمل میں آئی اور مولانا کام عمامہ ان کے  
سر پر باندھا گیا۔

اب دعوت و تبلیغ کا پورا بوجھ حضرت مولانا یوسف صاحب کے  
کاندھوں پر آگیا اور دعوت و تبلیغ قافلہ کے سالار بن کر دنیا کے سامنے آئے۔

## نظام الدین کے شب و روز

حضرت مولانا محمد یوسف صاحب جب تک بستی نظام الدین میں  
قیام کرتے تو شب و روز کا نظام اس طرح رہتا، صبح کی نماز اکثر خود پڑھاتے  
بعد نماز دعا فرماتے، عموماً نماز خوب اسفار میں ہوتی، دعا کے بعد تقریر

فرماتے جو تقریباً دو گھنٹہ تک رہتی، بعض اوقات دھوپ کافی نکل آتی اور لوگ دھوپ میں بصد شوق تقریر سنتے، مولانا کبھی بیٹھ جاتے اور جوش آتا تو کھڑے ہو جاتے، دھوپ کی تیزی کی بنا پر کوئی خادم یا طالب علم چھٹ سے لمبائی کی طرف سے دری (جس پر نماز پڑھی جاتی تھی) لٹکا دیتا تاکہ حضرت مولانا کو دھوپ سے تکلیف نہ ہو، اس کے بعد جماعتوں کی تشکیل ہوتی، اس کے بعد حضرت مولانا اپنے جگہ میں آنے والے مہمانوں کو ناشستہ کرتے اور یہاں بھی مولانا کی گفتگو جاری رہتی اور موضوع اور مرکزی نقطہ اس گفتگو کا بھی دین کے لئے محنت و قربانی ہی ہوتی، کبھی جماعتوں کی سرگزشت اور مختلف علاقوں سے آنے والے مہمانوں سے کام کے متعلق دریافت حال اکثر اسی مجلس میں اجتماعات کی تاریخیں بھی طے ہوتیں، پھر مہمان رخصت ہوتے تو ان کو ہدایات دیتے، اس کے بعد اربعے کے قریب جماعتوں کی روائی کے وقت حضرت مولانا شخصی تقریر فرماتے جس میں اصول، طریقہ کار اور نظام الاوقات پر تفصیل سے روشنی ڈالتے، پھر تمام مہمانوں کے ساتھ کھانا تناول فرماتے، اس کے بعد ظہر تک قیولة، نماز ظہر کے بعد مطالعہ اور درس حدیث جو قریب عصر تک جاری رہتا، بعد عصر خطوط کے جوابات لکھواتے مہمانوں سے ملتے اور کبھی کبھی اس وقت بھی تقریر فرماتے، بعد نماز مغرب سورہ نبیین کا ختم ہوتا، ختم پر دعا ہوتی کبھی خود دعا کرتے، کبھی صرف شرکت فرماتے، کبھی کسی کی تقریر بھی ہوتی، عشاء کی نماز کے بعد عہد

نبوی اور عہد صحابہ کے واقعات کا کتابی درس ہوتا، پہلے تو یہ کام اکثر ”البداية والنهائية“ (تاریخ ابن کثیر) سے لیا جاتا تھا، لیکن جب سے خود مولانا کی ترتیب دی ہوئی حیات الصحابہ تیار ہو گئی تھی وہی سامنے رہتی، ادھر چند سالوں سے بعد نماز عشاء کا یہ درس دوسرے حضرات کے سپرد ہو گیا تھا۔

دین کے لئے محنت و قربانی کی دعوت مولانا کی روح بن گئی تھی، ہر تقریر اور گفتگو کا موضوع یہی ہوتا تھا، شروع میں تو تین چلوں اور سات چلوں کی دعوت دی جاتی تھی لیکن آخر زمانے میں عمر اور ہر سال ۸-۸ میں یہ کی دعوت دیتے تھے، مولانا کی دعوت اور اس کی کیفیت میں مسلسل ارتقا جاری تھا اور گز شستہ سال جب مولانا نے اپنے رفقاء کی ایک بڑی جماعت کے ساتھ آخری حج کیا، اس حج میں اور حج کے بعد مولانا پر اپنے کام اور اپنی نوعیت کا اور زیادہ غلبہ ہو گیا تھا۔

## آخری حج

آپ نے ذیقعدہ ۱۳۸۳ھ مطابق ۲۷ مارچ ۱۹۶۴ء بذریعہ ہوائی جہاز اپنی زندگی کا آخری حج کیا، اس حج کی بڑی خصوصیت یہ تھی کہ اس سفر میں حضرت شیخ الحدیث مولانا محمد زکریا کاندھلوی بھی ہمراہ تشریف لے گئے تھے اور تبلیغی کام سے تعلق رکھنے والے خواص کی ایک بڑی جماعت ساتھ تھی، خود حضرت مولانا اور حضرت شیخ الحدیث اور حضرت مولانا انعام الحسن صاحب اور مولانا محمد ہارون صاحب اور چند اور رفقاء تو ہوائی جہاز سے گئے

تھے باقی حضرات بھری جہازوں سے گئے تھے، مکہ معظمه پہنچ کر صبح و شام حضرت مولانا کی تقریریں شروع ہو گئیں، حرم شریف میں اور اس کے علاوہ بھی مختلف مقامات کے خصوصی اجتماعات میں خطاب فرماتے۔

۷۲۷ روزی الحجہ کو مکہ مکرمہ سے مدینہ منورہ کے لئے روانہ ہوئے،

نصف یوم اور ایک شب راستہ میں ”بدر“ ٹھہرے، ۷۲۸ روزی الحجہ کو مدینہ منورہ پہنچے، مدینہ منورہ میں بھی صبح و شام اجتماعات ہوتے، ہر طبقہ میں خطاب فرمایا، ہندوستانی مجمع، بناری مجمع، عربی مجمع، الغرض کوئی وقت ایسا نہ تھا جس میں مولانا کا خطاب نہ ہوتا ہو، حر میں پاک میں عموماً فخر کی نماز غلس میں (یعنی انڈھیرے میں) ہوتی ہے، حضرت مولانا کا خطاب نماز کے بعد ہی شروع ہو جاتا اور سورج خوب بلند ہونے تک جاری رہتا، لوگ ہمہ تن گوش ہو کر خطاب سنتے اور پہلو نہ بدلتے اس مبارک سفر میں طالبین حق کا ایسا رجوع عام ہوا جو پہلے کبھی نہیں ہوا تھا۔

مولانا کی دعوت پر لمبی لمبی مدت کے لئے جماعتیں نکلیں، جن میں سے اٹھارہ یورپ وغیرہ کے دور راز ممالک فرانس، مغربی جمنی، انگلستان وغیرہ کے لئے اور آٹھ جماعتیں مختلف ممالک عربیہ کے لئے۔

مدینہ منورہ سے مکہ مکرمہ واپسی ہوئی اور رسولہ دن وہاں قیام فرمایا، پھر وہاں سے کراچی تشریف لائے اور پہنچتے ہی وہاں کے تبلیغی مرکز کی مسجد میں تقریباً تین گھنٹے تقریری کی، تین دن کراچی میں قیام رہا اور عادت و معمول

کے مطابق دعویٰ تقریروں اور گفتگوؤں کا سلسلہ جاری رہا۔ کراچی سے لائل پور تشریف لائے راستے کے قریب قریب ہر ایشیش پر اللہ کے لئے محبت کرنے والے زائرین کا مجمع ہوتا تھا، جہاں وقت میں گنجائش ہوتی آپ اپنی کچھ بات فرماتے اور دعا ہوتی، لائل پور سے سرگودھا، سرگودھے سے ڈھڈیاں (جہاں حضرت اقدس رائے پوری نور اللہ مرقدہ، آرام فرمائیں) اس کے بعد راولپنڈی، رائے ونڈ، لاہور، ان تمام مقامات پر کم و بیش قیام فرمایا، ہر جگہ صبح و شام گھنٹوں خطاب فرماتے رہے، بولتے بولتے گلے میں سوچن ہو گئی، ڈاکٹروں نے اصرار سے مشورہ دیا کہ کچھ دنوں کے لئے بونا چھوڑ دیا جائے، مگر حضرت مولانا اس پر آمادہ نہیں ہوئے حسبِ عادت تقریروں اور گفتگوؤں کا سلسلہ جاری رہا اور مرض ترقی کرتا گیا۔

## پاکستان کا آخری سفر

حضرت مولانا فروری ۱۹۶۵ء کے دوسرا ہفتہ میں براستہ لاہور ڈھاکہ کے اجتماع میں تشریف لے گئے، وہاں کے اجتماع سے فارغ ہونے کے بعد مشرقی پاکستان کے اہم مقامات پر اجتماعات ہوئے اور تقریروں کا سلسلہ جاری رہا، اس کے بعد پھر مغربی پاکستان تشریف لائے، کراچی، میرپور خاص، ملتان، کنگن پور، ٹل (کوہاٹ) اور راولپنڈی کے اجتماعات ہوئے جن میں حسبِ معمول حضرت مولانا تقریریں فرماتے تھے اس کے بعد رائے ونڈ کے اجتماع میں رونق افروز ہوئے، یہاں آخری دن

(۲۳ مارچ کو) تقریباً ستر جماعتیں رخصت کیں، اس پورے دورہ کے اجتماعات میں دو مستقل تقریریں صحیح اور شام کو ضرور ہی فرماتے، اس کے علاوہ عصر سے مغرب تک خصوصی مجلس میں بیان ہوتا، ناشتا اور کھانے کے وقت بھی گفتگو کا سلسلہ جاری رہتا، رائے ونڈ کے اجتماع کے بعد لاہور تشریف لے آئے، پھر وہاں سے ناروال کے اجتماع میں تشریف لے گئے، اندر وہی طور پر کچھ تکلیف محسوس کرتے رہے مگر ان کے بے مثل ضبط و تحمل نے اس کو ظاہرنہ ہونے دیا، احباب کو وقت آخر جا کر علم ہوا کہ وہ کتنی تکلیف میں بیٹھا رہے ہیں، وہاں دو دن کے بعد جمعہ المبارک کی ادائیگی کے لئے کو جرانوالہ رک گئے اور اس تکلیف کے باوجود جمعہ سے قبل اور اس کے بعد وہاں تقریب بھی فرمائی، عصر کے قریب لاہور بلاں پارک چلے آئے اور یہاں بھی اس تکلیف کے باوجود بیانات برابر جاری رہے، ہفتہ کی شام کو دو گھنٹے تک تقریر فرمائی اور اگلی صحیح اتوار کو جماعتوں کو رخصت کرنے سے پہلے ہدایات سے نوازا، پونے دس بجے فارغ ہوئے تو دیکھا کہ مولانا شیلیفون کپا و نڈ میں چلے گئے، وہاں دس بجے عورتوں کا اجتماع تھا اور مولانا کا بیان ہونا تھا،<sup>(۱)</sup> دو شنبہ کو پھر رائے ونڈ تشریف لے آئے تین دن یعنی جمعرات تک قیام فرمایا، روزانہ صحیح کو خواص سے خطاب فرماتے ان تینوں دنوں میں بڑی اہم ہدایتیں اور صحیحتیں کام کرنے والوں کو فرمائیں۔

(۱) سید ذوالفقار حسین بخاری، حضرت جی ناصر خدام الدین لاہور۔

## لاہور کا اور وادا اور انتقال

۱۲ اپریل جمعہ کے دن ٹرین سے سہارنپورے لئے روانگی طے تھی، جمعرات کے دن رائے ونڈ سے فارغ ہو کر لاہور تشریف لے آئے، ایک دن پہلے (بده کے دن) گلے سے معدے تک سانس کی نالی میں چبھن محسوس فرماتے تھے، لاہور پہنچ کر طبیعت میں تقریر کے لئے آمدگی نہیں تھی، حضرت مولانا کے لئے یہ بالکل غیر معمولی اور نئی بات تھی اور طبیعت کے اس حال کا اظہار بھی فرمادیا تھا، بالل پارک میں (جہاں لاہور کا تبلیغی مرکز ہے اور وہیں مولانا کا قیام تھا) حسب معمول بعد مغرب جمعرات والا اجتماع شروع ہوا اور چونکہ عام طور سے یہ اطلاع تھی کہ حضرت مولانا کل جمعہ کو ہندوستان تشریف لے جائیں گے اور لوگوں کا خیال تھا کہ آج کے اجتماع میں مولانا کے اس سفر پاکستان کی آخری تقریر ہوگی اس لئے مجمع زیادہ آگیا، اور کچھ ایسے حضرات بھی آگئے جو عام طور سے تبلیغی اجتماعات میں آیا نہیں کرتے، اس لئے بعض مخلصین نے عرض کیا کہ کچھ ضرور فرمادیں، مولانا نے ارادہ فرمایا اور طبیعت کے انتہائی احساس ضعف کے باوجود ہمت اور قوت ارادی استعمال کر کے کھڑے ہو گئے اور سوا گھنٹے تک تقریر فرمائی صاف محسوس ہو رہا تھا کہ مولانا زبردستی تقریر فرمائے ہیں، پیشانی تک سے پسینہ پھوٹ رہا تھا، اور آواز میں نقاہت تھی، تقریر کے بعد تنظیل شروع ہوئی اس وقت بھی طبیعت پر جبرا کر کے بیٹھے رہے، اس کے

بعد ایک نکاح پڑھانا تھا وہ بھی پڑھایا، لیکن اس موقع پر تقریب نہیں فرمائی، اور دعا بھی مختصر فرمائی، جوان کے عمر بھر کے معمول اور طریقہ کے ناظر سے بالکل نزاںی بات تھی، اس سے خاص ساتھیوں کو اندازہ ہو رہا تھا کہ کوئی غیر معمولی بات ہے، مجلس نکاح سے اٹھ کر قیام گاہ کی طرف چلے جو بالکل برابر میں تھی، چلتے ہوئے فرمایا مجھ کو سنن جالو، سعید بن صدیق صاحب اور ریاض لاہوری نے گلے اور کمر کو ہاتھوں سے سہارا دیا، چند قدم بڑھتے ہی لڑکھڑا گئے اور غشی طاری ہو گئی، اٹھا کر کمرہ میں لا یا گیا اور اسی بے ہوشی کی حالت میں لٹا دیا گیا، ایک حکیم صاحب جو سفر میں ساتھ تھے ان کے پاس جواہر مہرہ تھا، انھوں نے دودھ میں گھول کر چمچ سے پلا یا، چند منٹ کے بعد کچھ ہوش آگیا، ہاتھ پاؤں بالکل ٹھنڈے تھے، بپس بہت ہی ضعیف تھی، لاہور کے نامور ڈاکٹر کریم ضیاء اللہ صاحب کو بلوایا گیا، انھوں نے دیکھ کر کہا کہ قلب پر ایسا شدید حملہ ہوا تھا کہ اس سے نجج جانا بس ایک کرامت ہے انھوں نے مشورہ دیا کہ مولانا کو اسی وقت ہسپتال میں داخل کر دیا جائے لیکن اس پر عمل نہیں ہو سکا اور ڈاکٹر صاحب کی تجویز کردہ دواؤں کا استعمال شروع ہوا، آدمی رات گزرنے کے کافی بعد حضرت مولانا نے عشاء کی نماز ادا کی صحیح تک طبیعت ایسی سنن جل گئی کہ کریم ضیاء اللہ صاحب نے جب آکر دیکھا تو انھیں سخت حیرت ہوئی، سب لوگ ایک درجہ مطمئن ہو گئے، اس اشلاء میں مولانا نے کچھ ضروری باتیں بھی کیں، اس سلسلہ میں مولانا

انعام الحسن صاحب سے یہ بھی فرمایا کہ میری کتابوں کی زکوٰۃ ادا کر دی جائے، بہر حال دو پھر تک طبیعت بہت قابلِ اطمینان رہی، لیکن جمعہ کی نماز کے وقت پھر ایک دم طبیعت بگڑی اور سانس بے قابو سا ہو گیا، فرمایا مجھے مختصر سی نماز پڑھوادو، مولانا انعام الحسن صاحب نے مختصر سی نماز پڑھادی، مسجد میں جمعہ کی نماز بھی مولانا مفتی زین العابدین صاحب نے بہت مختصر پڑھائی، ڈاکٹر اسلم صاحب نے آکر دیکھا تو کہا مرض کا دوبارہ حملہ ہو گیا ہے فوراً اسپتال لے چلنا چاہئے تاکہ وہاں آسکیجن دیجائے، حضرت مولانا نے سنا تو فرمایا وہاں نہیں بھی ہوں گی، مفتی زین العابدین صاحب نے فرمایا کہ اس کا پورا انتظام کر لیا جائے گا کہ کوئی نہ اور عورت قریب نہ آئے تو چلنے کی اجازت دیدی۔

### آخری وقت

موڑ میں حضرت مولانا کو لٹا دیا گیا اور وہ اسپتال کی طرف روانہ ہو گئی، حضرت مولانا انعام الحسن مولوی الیاس میواتی اور ڈاکٹر اسلم ساتھ بیٹھئے، اس وقت سانس زیادہ اکھڑنے لگی، اس وقت زبان پر تھا، ربی اللہ، ربی اللہ، مولوی الیاس صاحب میواتی کا بیان ہے کہ اسی کے ساتھ حضرت مولانا نے شام کے وقت ماثورہ دعائیں پڑھنی شروع کر دیں، اور کلمہ شریف پڑھنے لگے، گڑھی شاہو کے چوک کے قریب جب موڑ پہنچی تو دریافت فرمایا کہ اسپتال کتنی دور ہے؟ عرض کیا گیا ابھی آدھا فاصلہ ہے، اس کے بعد

زبان صحیح طور سے اپنا کام کرنے کے لاائق نہیں رہی، آنکھوں میں بھی تغیر آگئیا، حضرت مولانا انعام الحسن صاحب نے پسین شریف شروع کر دی اور بس چند لمحوں میں حضرت مولانا نے کلمہ شریف پڑھتے ہوئے متبعس چہرے کے ساتھ جان، جان آفریں کے سپرد کر دی، یعنی ۲۹ ربیعہ ۱۳۸۲ھ مطابق ۲ اپریل ۱۹۶۵ء جمعہ کے دن دو بجے کے قریب، ۲۱ ربیعہ ۱۳۸۲ھ مسلسل اللہ کے لئے اور اس کے دین کے لئے جان کھپانے والی یہ باہر کت ہستی اس فانی دنیا سے عالم جاودا فی کی طرف رحلت کر گئی، إِنَّا لِلَّهِ وَإِنَا إِلَيْهِ رَاجِعُونَ، يَا أَيُّهَا النَّفَسُ الْمُطْمَئِنَةُ ارجعي إلی ربك راضية مرضية فادخلی فی عبادی وادخلی جتنی۔

### نماز جنازہ

لغش مبارک بلال پارک واپس لائی گئی، جو ستا تھا حیرت زدہ ہو کر رہ جاتا تھا، جیسے جیسے خبر پھیلتی گئی، مجمع بڑھتا گیا، عشاء ہوتے ہوتے ہزاروں کا مجمع ہو گیا، نماز جنازہ ہوئی، جو حضرت مولانا انعام الحسن صاحب نے پڑھائی، حضرت مولانا عبدالعزیز صاحب گمتحلوی (غلیقہ خاص حضرت اقدس رائے پوری قدس سرہ) سرگودھا سے ایک قافلہ کے ساتھ اس وقت پہنچے جب نماز جنازہ ہو چکی تھی، حضرت مددوح نے دوسری دفعہ نماز جنازہ پڑھائی۔

اگرچہ حضرت مولانا انعام الحسن صاحب وغیرہ کی رائے یہ تھی کہ

حضرت مولانا کو وہیں فن کر دیا جائے لیکن حافظ صدیق صاحب وغیرہ میواتی حضرات کے شدید اصرار پر اور حضرت شیخ الحدیث مولانا محمد زکریا کاندھلوی کے فون کے ذریعہ استصواب کے بعد ہوائی جہاز سے دہلی جنازہ لانے کا فیصلہ ہوا، جنازہ کے ساتھ حضرت مولانا انعام الحسن کاندھلوی مولانا محمد عمر پالن پوری، حافظ صدیق صاحب، قاری رشید صاحب، مولوی الیاس صاحب میواتی، میاں جی اسحاق صاحب اور حاجی احمد صاحب پالن پوری بھی ساتھ بیٹھے، جنازہ ڈیڑھ بجے رات لاہور سے روانہ ہو کر ۳ بجے دہلی کے ہوائی اڈہ پر اترا، اور ساڑھے تین بجے کے قریب نظام الدین لے آیا گیا، تھوڑی دیر کے بعد سہارنپور سے حضرت شیخ الحدیث تشریف لے آئے، خبر دہلی اور اطراف میں جنگل کی آگ کی طرح پھیل گئی، حضرت شیخ الحدیث مولانا محمد زکریا کاندھلوی کی اقتداء میں نماز جنازہ صبح ۶ بجے پڑھی گئی جس میں دہلی اور اس کے قریبی علاقوں اور میوات کے قریباً اسی ہزار مسلمانوں نے شرکت کی اور حضرت مولانا مرحوم اپنے والد ماجد رحمۃ اللہ علیہ کے پہلو میں فن کر دیئے گئے۔

آسمان تیری لحد پر شبم افشاںی کرے  
سبزہ نورستہ اس گھر کی نگہبانی کرے

## پسمندگان

حضرت مولانا مرحوم کی زندگی کی جو خاص نوعیت تھی اس کی بنا

پر بلاشبہ ساری امت مسلمہ اور بالخصوص ان کے لاکھوں عقیدت مندا و محبین جن کو ان کے ذریعہ دین اور ایمان و یقین کی دولت ملی ان کے پسمندگان میں ہیں، لیکن عرف عام میں قرابت و عزیز داری کے لحاظ سے ان کے پسمندگان میں ایک صاحبزادہ مولانا محمد ہارون صاحب ہیں جو الحمد للہ مولانا کے نقش قدم پر ہیں، اللہ تعالیٰ ان کو خاص الخاص ترقیات سے نوازے۔<sup>(۱)</sup> دوسری حضرت کی والدہ ماجدہ امام جی ہیں جن کے بارہ میں اپنی معلومات کی بنا پر لکھنے کو بے اختیار جی چاہتا ہے کہ اپنے وقت کی رابعہ بصریہ ہیں، تیسرا حضرت مرحوم کی اہمیت محتوظہ حضرت شیخ الحدیث مولانا محمد زکریا کاندھلوی کی صاحبزادی ہیں، چوتھی محتوظہ ہمشیرہ صاحبہ ہیں، جو حضرت شیخ الحدیث کی اہمیت محتوظہ ہیں<sup>(۲)</sup> جن کے صاحبزادے مولوی محمد طلحہ ہیں، پانچویں حضرت مولانا انعام الحسن صاحب ہیں جو خاندانی قرابت کے علاوہ ہم زلف بھی ہیں اور ساری عمر حضرت مولانا مرحوم کے ساتھ دوقالب ایک جان ہو کر رہے، عام طور سے محسوس کیا جاتا تھا کہ تبلیغ کے نام سے جو دینی جدوجہد چل رہی ہے حضرت مولانا محمد الیاس رحمۃ اللہ علیہ کے وصال کے بعد سے حضرت مولانا مرحوم اس کا قلب ہیں اور حضرت مولانا انعام الحسن صاحب اس کا دماغ، حضرت مولانا کے وصال کے بعد ان کے جانشین

(۱) مولانا محمد ہارون کاندھلوی ۲۹ ربیعان المظہر ۱۳۹۲ھ کو وفات پا گئے، رحمۃ اللہ وغفرلہ، ان کے بیٹے مولانا محمد سعد صاحب اس وقت ان کی جگہ پر ہیں۔ (مرتب)

(۲) پسمندگان میں یہ سچی حضرات وفات پا چکے ہیں۔

خاص کی حیثیت سے اس دینی جد و جہد کی سب سے بڑی ذمہ داری اب انھیں پر ہے، اللہ تعالیٰ ان کی پوری مدد فرمائے اور امت کو ان سے ویسا ہی نفع پہنچائے جیسا کہ حضرت مرحوم سے پہنچایا و ماذلک علی اللہ بعزیز۔<sup>(۱)</sup>

چھٹے ان کے برادر معظم شیخ الحدیث حضرت مولانا محمد زکریا صاحب دامت برکاتہم ہیں جو چپازاد بھائی اور خسر ہونے کے علاوہ والد ماجد حضرت مولانا محمد الیاسؒ کے بعد ان کے استاد اور مرتب بھی ہیں، حضرت شیخ کو حضرت مولانا مرحوم سے جو مشقانہ تعلق تھا اور حضرت مولانا مرحوم حضرت شیخ کے ساتھ عقیدت و نیاز مندی کا جبور ابطر کہتے تھے اس کو الفاظ میں بیان کرنا مشکل ہے، حضرت شیخ کے لئے یہ حادثہ کسی باکمال اور صاحب فیض سے گئے بیٹھے کے حادثے سے کم نہیں ہے، حضرت شیخ اس دور کے شیخ المشائخ اور مرجع خلائق ہیں، اللہ تعالیٰ آپ کا سایہ دریتک قائم رکھے اور امت کو استفادہ کی توفیق دے،<sup>(۲)</sup> ان حضرات کے علاوہ کاندھلوی میں پورا خاندان ہے، جن میں حضرت مولانا اختشام الحسن صاحب بھی ہیں، جو حضرت مولانا مرحوم کے حقیقی ماموں ہیں، بہت سی مفید کتابوں کے مصنف ہیں، ان کے علاوہ مولانا انعام الحسن صاحب کے والد ماجد مولانا اکرام الحسن صاحب، مولانا اطہار الحسن صاحب، مولانا صوفی افتخار الحسن صاحب،

(۱) مولانا انعام الحسن کاندھلوی نے بھی ۱۴۲۶ھ کو انتقال فرمایا، اور مولانا محمد زیر الحسن صاحب کو یادگار چھوڑا۔ (مرتب)

(۲) حضرت شیخ الحدیث نے بھی کم شعبان ۱۴۰۲ھ کو انتقال فرمایا، اور جنتہ العقب ( مدینہ منورہ) میں پر دنگاک ہوئے۔

مصباح الحسن صاحب وغیرہ قریبی اعزہ اور متعلقین ہیں، اللہ تعالیٰ ان تمام حضرات کو اپنی رضا و محبت کے اوپر مقام تک پہنچائے۔<sup>(۱)</sup>

وَمَا مات مِنْ كَانَتْ بِقَايَاهُ مُثْلِهِمْ شَبَابٌ تَسَامِي لِلْعَلَىٰ وَكَهْوَلٌ

## حضرت مولانا کی دو اہم تصنیفیں

اس کو حضرت مولانا کی صرف کرامت ہی کہا جا سکتا ہے کہ دن رات اپنی دعوت میں منہک رہنے کے باوجود مولانا مرحوم نے تصنیف و تالیف کا سلسلہ بھی جاری رکھا اور ان کے سیکڑوں مکاتب کے علاوہ جن کی حیثیت مستقل رسائل و مقالات کی ہے، دو خییم تصنیفیں چھوڑیں، ذیل کی سطروں میں ان کا بہت مختصر اور اجمالی تعارف کرایا جا رہا ہے۔

## اماں الاحبار

مولانا مرحوم نے ۱۳۵۵ھ میں اپنے والد ماجدؒ سے حدیث کی دوسری کتابوں مستدرک حاکم وغیرہ کے علاوہ امام طحاوی کی معربۃ الآراء کتاب شرح معانی الآثار بھی پڑھنی شروع کی، پڑھنے کے ساتھ ساتھ مولانا نے اس کی شرح بھی لکھنی شروع کی جس کا سلسلہ آخر تک جاری رہا، اس کی دو جلدیں چھپ کر شائع ہو چکی ہیں، پہلی جلد بڑے سائز کے ۳۷۶ صفحات پر ختم ہے، ہر صفحہ میں ۳۵-۳۶ سطریں ہیں، دوسری جلد بڑے صفحے ۳۲۲ صفحہ

(۱) ان حضرات میں حضرت مولانا افتخار الحسن صاحب ہی بقید حیات ہیں، اللہ ان کے سامی کو قائم دو ائمہ کے، آمين۔

پر ختم ہوئی ہے، تیسرا جلد کی تصنیف معلوم ہوا ہے کہ مکمل ہو چکی تھی لیکن چھپنے کی نوبت ابھی نہیں آئی، پہلی جلد کے شروع میں طحاوی کے اسماء الرجال کی فہرست اور قریب آچالیس صفحہ کا مقدمہ فتن حدیث میں مولانا کے علمی مقام کا اندازہ کرنے کے لئے کافی ہے۔

### حیات الصحابہ

اس کا نام تو حیات الصحابہ ہے لیکن دراصل یہ عہد نبوت اور دور صحابہ کا عربی زبان میں ایک مستند اور مکمل مرقع ہے، اس کی تین حصیم جلدیں ہیں، دائرة المعارف حیدر آباد میں اس کی طباعت ہوئی ہے، پہلی جلد کے شروع میں مولانا سید ابو الحسن علی ندوی کا پیش لفظ ہے، پہلی جلد ۲۱۲ صفحات پر ختم ہوئی ہے، دوسری جلد ۱۱۷ صفحات پر ختم ہوئی، تیسرا جلد بھی اتنی ہے وہ بھی چھپ چکی ہے لیکن ابھی پر لیں سے نکل کر شائعین کے ہاتھوں تک نہیں پہنچ سکی ہے، راقم الحروف نے بھی نہیں دیکھی ہے، گویا پوری کتاب کے صفحات دو ہزار سے زیادہ ہیں، محدثین کے طرز پر لکھی گئی ہے، پہلی دو جلدیں جو چھپ کر شائع ہو چکی ہیں، ان کا اردو ترجمہ بھی ادارہ اشاعت دینیات دہلی سے شائع ہو چکا ہے۔

مولانا کی ان دونوں کتابوں کو دیکھ کر ان لوگوں کو حیرت ہوگی جو مولانا کے نظام الاوقات اور دن رات کی مصروفیات کو آنکھوں سے دیکھتے تھے، مولانا کی یہ دونوں کتابیں اس لاٹق ہیں کہ پوری تفصیل کے ساتھ ان

پر تبصرہ کیا جائے اور اہل علم سے ان کا تعارف کرایا جائے، اس وقت تو مقصد صرف ان دونوں کتابوں کا اجتماعی تعارف تھا، راقم الحروف اللہ تعالیٰ کے فضل سے ان خوش نصیبوں میں ہے جنہوں نے حضرت مولانا مرحوم کی دن رات کی مصروفیتوں کو سفر و حضر میں بار بار دیکھا ہے، ان مصروفیات میں ایسی ضخیم کتابوں کی تصنیف کو حضرت مولانا کی کرامت ہی کہا جاسکتا ہے، اللہ تعالیٰ اہل علم کو ان کتابوں سے وہ فائدہ پہنچائے جس کی امید پر مولانا مرحوم نے یہ کتابیں لکھی تھیں، اور ان کو پوری طرح قبول فرمائے۔<sup>(۱)</sup>

### سر اپا

میانہ قد، خوش رو، رنگ کھلتا ہوا، یہ دن دو ہرا، گھنی سیاہ داڑھی، بھرا ہوا چہرہ، آنکھوں میں بلا کی چمک اور کشش، خندہ پیشانی، سر پر عام طور سے رومال باندھتے اور دو پلی ٹوپی بھی پہنا کرتے، تہیند اور لمبا کرتا عام لباس ہوتا، کبھی کبھی پاجامہ بھی پہنتے، پہلی نظر ڈال تو معلوم ہو کسی گھری سوچ میں ہیں، اول اول ہبیت طاری ہوتی لیکن ذرا ہی دیر میں اُس پیدا ہو جاتا، ہر ایک سمجھتا کہ سب سے زیادہ تعلق ان سے ہے، دین کے علاوہ کچھ نہ کہتے اور نہ سنتا گوارہ کرتے، ذہن صاف، سینہ یقین سے بھرا ہوا، معلومات خاص کر عہد نبوی اور قرن صحابہ و تابعین سے متعلق وسیع سے وسیع تر، لبؤں پر مسکراہٹ مگر دل میں آگ لگی ہوئی، نواب مصطفیٰ خاں شیفتہ نے ایسے ہی

(۱) حیۃ الصحابہ کے متعدد ایڈیشن ملک و بیرون ملک سے نکل چکے ہیں، اور متعدد زبانوں میں اس کے ترجمہ کا سلسلہ بھی جاری ہے۔ (مرتب)

مردان خدا کے لئے کہا ہے ۔

تو اے افسر دہ دل زاہد یکے در بزم رنداں شو  
 کہ بینی خندہ برلب ہا و آتش پارہ در دل ہا  
 بات کرتے کرتے آستین چڑھاتے پھراتا رتے، تھوڑی دیر بعد  
 ایک آہ بھرتے جو در دواڑ میں ڈوبی ہوتی، اضطراب و بے کلی نے ایک  
 سیماں کیفیت پیدا کر دی تھی، جنہوں نے قریب سے نہیں دیکھا ان کے لئے  
 سمجھنا مشکل ہے، اور جنہوں نے دیکھا انہوں نے یقین کیا کہ وہ اس دور  
 میں اللہ کی ایک نشانی تھے، انھیں دیکھ کر رسول اللہ صلی اللہ علیہ وسلم اور صحابہ  
 کرامؐ کے درد و فکر کو سمجھنا آسان ہو جاتا تھا۔



## صفات و مکالات اور خصوصی امتیازات

حضرت خواجہ نظام الدین اولیاءؒ کو جب ان کے شیخ و مرشد حضرت خواجہ فرید الدین گنج شکرؒ نے خلافت عطا فرمائی تو زبان مبارک سے یہ الفاظ بھی ارشاد فرمائے تھے:

”اللہ تعالیٰ نے تم کو علم و عقل و عشق کی دولت عطا کی ہے اور جو ان صفات کا جامع ہو وہ مشائخؒ کی خلافت کی ذمہ داریاں خوب ادا کر سکتا ہے۔“

اور پھر ارشاد فرمایا:

”تم ایک ساید اور رخت ہو گے جس کے سامنے میں اللہ کی مخلوق آرام پاوے گی، استعداد کی ترقی کے لئے مجاہدہ کرتے رہنا۔“

درحقیقت مولانا محمد یوسف صاحبؒ کا بھی یہ حال تھا، خدا نے آپ کو علم و عقل کی دولت بھی عطا فرمائی تھی اور عشق و مستی، درد و سوز کی نعمت سے بھی نواز اتھا، علم و عقل کا تو مظاہرہ والد ماجد کی زندگی میں بارہا ہوا تھا عشق کی وہ آگ جو بظاہر دبی ہوئی تھی لیکن اندر اندر سلگ رہی تھی والد ماجد

## کے انتقال کے بعد بھڑک آئی۔

علم و عقل اور عشق کی دولتوں کے علاوہ اللہ تبارک و تعالیٰ نے مولا نا کو اور بھی ایسی صلاحیتی تھیں جو کسی داعی الی اللہ اور عارف باللہ کی خصوصیت و صفات میں سرفہرست کا درجہ رکھتی ہیں۔

مولانا سید ابو الحسن علی ندوی خود اپنے تاثرات کا ان الفاظ میں اظہار کرتے ہیں:

”مجھ کو اپنی بے بضاعتی اور تھی دامنی کا پورا احساس ہے لیکن یہ تقدیری بات ہے کہ مجھ کو ممالک اسلامیہ کی سیاحت اور عالم اسلامی کی واقفیت کے ایسے ذرائع اور موضع میسر آئے جو ( بلا کسی تنقیص و تحریر کے) میرے ہم وطنوں اور ہم عمروں سے سے بہت کم اشخاص کو میسر آئے ہوں گے، دنیائے اسلام اور بالخصوص ممالک عربیہ کے دینی، علمی اور روحانی حلقوں کو بہت قریب سے دیکھنے اور برتنے کا اتفاق ہوا، دور حاضر کی مشکل سے کوئی تحریک اور کوئی عظیم شخصیت ہوگی جس سے ملنے اور تعارف حاصل کرنے کی سعادت نہ حاصل ہوئی ہو، اس وسیع واقفیت کی بنا پر (جو کسی کاذبی کمال اور سرمایہ فخر نہیں) یہ کہنے کی جرأت کی جاتی ہے کہ ایمان بالغیب کی طاقت، دعوت کے شغف اور انہاک اور تاثیر کی وسعت قوت میں میں نے اس

دور میں مولانا محمد یوسف صاحبؒ کا کوئی ہمسر اور مقابل نہیں دیکھا، یوں ان کی نادرۃ روزگار شخصیت میں بہت سے ایسے کمالات پائے جاتے تھے جن میں ان کا پایہ بہت بلند تھا، ان کی ایمانی قوت، ان کا اعتماد، تو کل ان کی ہمت و جرأت، ان کی نماز و دعا، صحابہ کرامؓ کی زندگی سے ان کی گھری واقفیت اور ان کے حالات کا استحضار، اتباع سنت کا اہتمام، فہم قرآن اور واقعات انبیاء سے عظیم نتائج کا استخراج، دعوت و تصنیف کے متضاد مشاغل کو جمع کرنے کی قوت اور آخر میں ان کی غیر معمولی مقبولیت و محبو بیت یہ سب ان کی زندگی کے وہ پہلو اور نمایاں صفات ہیں جن کے متعلق بہت کچھ لکھا جاسکتا ہے اور جس کے لفظ لفظ کی تصدیق وہ سب لوگ کریں گے جن کو ان کی خدمت میں کچھ دن رہنے کی سعادت یا کسی سفر میں رفاقت کا شرف حاصل ہوا ہے اور ان کی تعداد ہزاروں کی ہے۔“

### علوٰ مرتبہ

اللہ تعالیٰ کا مولانا محمد یوسف صاحب پر یہ برا فضل و کرم تھا کہ وہ شروع سے اکابر و مشائخ کے منظور نظر تھے اور بزرگوں کی توجہ کا مرکز تھے، حضرت مولانا محمد الیاس کاندھلویؒ کے انتقال کے بعد اس وقت کے اکابر، جیسے حضرت مولانا عبد القادر رائے پوری، حضرت مولانا حسین احمد مدینی، شیخ

الحدیث مولانا محمد زکریا کاندھلوی، مولانا مفتی محمد کفایت اللہ اور جملہ اکابر کی نگاہ میں ان کی وقعت اور بڑھ گئی اور ان کے علوم ترتیب عالی ہمتی کے سب قائل ہو گئے سب نے اپنی اپنی نگاہ شفقت ذاتی اور عزت کا مقام عطا کیا، خصوصاً حضرت مولانا عبد القادر رائے پوریؒ نے مولانا محمد یوسف صاحب کے متعلق باوجود یکہ مولانا ہر طرح خورد تھے بڑے بلند الفاظ ارشاد فرمائے ہیں، مولانا نور محمد صاحب ناجھوٹی کہتے ہیں کہ ایک بار حضرت رائے پوریؒ نے فرمایا:

”مولانا محمد یوسف صاحب کے والد ماجد کو اللہ تعالیٰ نے جو کچھ عنایت فرمایا تھا مولانا کو وہ سب کچھ دے دیا ہے مج شی زائد۔“

۱۹۷۵ء میں مراد آباد میں جو پہلا تبلیغی اجتماع ہوا تھا اور جس میں بڑے علماء و اکابر شریک ہوئے تھے اس اجتماع میں تقریباً پانچ سو میواتی شریک ہوئے تھے، ان سارے میواتیوں کو حضرت مولانا عبد القادر رائے پوریؒ نے ایک جگہ جمع کرایا اور با تین کرتے ہوئے مولانا محمد یوسف صاحب کے حق میں بڑے تو صفحی کلمات ارشاد فرمائے اور یہ فرمایا:

”جو کچھ ہم کو مل انہیں کے خاندان سے ملائم لوگ ان کا دامن مضبوطی سے تھام لو، ان کو مت چھوڑو، تم کو بڑی نعمت اور دولت ملی ہے، حضرت یہ فرماتے جا رہے تھے اور آنکھوں سے آنسو جاری تھے۔“<sup>(۱)</sup>

(۱) میاں جی رحمان بخش میواتی۔

## دینی دعوت میں انشہاک

حضرت مولانا محمد الیاس کاندھلویؒ کے انقال کے بعد مولانا محمد یوسف صاحبؒ پر سب سے زیادہ جو کیفیت طاری ہوئی وہ دینی دعوت میں انشہاک کی تھی، جس دعوت کے لئے حضرت مولانا محمد الیاسؒ نے جان وی اور ان کی زندگی میں مولانا محمد یوسف صاحبؒ علمی مشغلوں کی خاطر اس دعوت میں خاطر خواہ وقت نہ دے سکے اب وہ دعوت مولانا کے دل کی آواز بن گئی اور اب وہ دعوت میں اتنے مستغرق ہو گئے کہ اس کے علاوہ کوئی اور چیز یاد نہ رہی، ان کے شب و روز اور نسارے اوقاب بس دعوت دین میں گھر کر رہ گئے، آرام و راحت یا گھر میں سکون و طمانیت سے ایک گھنی گزارنے کا بھی وقت نہیں ملتا تھا، تبلیغی دعوت سے اتنا عشق ہو گیا تھا کہ اس کے علاوہ نہ کسی کی بات کو سننا گوارہ کرتے تھے کہ اس کی اور مشغله میں منہک ہونا پسند کرتے تھے۔

ہر چہ جزو معشوق باقی جملہ سوخت

حضرت شیخ الحدیثؒ کا بیان ہے کہ ”مولانا محمد یوسف صاحبؒ پر کبھی کبھی ایسا زمانہ گذرتا تھا کہ کام کے انشہاک اور بے پایاں مشغولیت کی بنار پستی نظام الدین میں رہتے ہوئے بھی کئی کئی ماہ گھر میں جانے کا موقع نہیں ملتا تھا۔“

مولانا کی پہلی اہلیہ محترمہ جو حضرت شیخ الحدیثؒ کی سب سے بڑی

صاحبزادی تھیں، حضرت مولانا محمد الیاسؒ کے انتقال کے بعد علیل ہو گئیں اور ان کی علاالت رفتہ رفتہ شدت اختیار کرتی گئی اور آخر میں نازک شکل اختیار کر گئی لیکن مولانا محمد یوسف صاحب کو کام میں اتنا زیادہ انشا ک ہو چکا تھا کہ ان کا ذہن و دماغ اس کام کے علاوہ اور کسی طرف نہیں چلتا تھا اور اگر چلتا تھا تو وقت میں اتنی گنجائش نہ ہوتی کہ وہ تیمارداری کر سکیں، علاج معالجہ کی نگرانی کا کام حضرت حافظ فخر الدین صاحب دہلوی کے ذمہ تھا اور وہ اس کے لئے روزانہ دہلی سے تشریف لاتے تھے، مولانا محمد منظور نعمانی کی اہمیہ محترمہ نے ایک بار جا کر مولانا محمد یوسف صاحب کی اہمیہ محترمہ سے اس بے تو جہی اور بےاتفاقی کی وجہ دریافت کی تو مولانا کی اہمیہ محترمہ نے جواب دیا:

”وہ دن رات دین کی فکر اور دین کے کام میں لگے رہتے ہیں ان کو اپنا ہوش بھی نہیں ہے، میں نے خود ہی ان سے کہہ دیا ہے کہ آپ میری فکر بالکل نہ کریں، وہ اعلان ہوتی رہا ہے، اگر اللہ نے جنت میں جمع فرمادیا تو وہاں اطمینان سے رہنے کا موقع ملے گا۔“

اس میں کوئی شک نہیں کہ جب کسی کو کسی چیز سے عشق ہو جاتا ہے تو دنیا کی ہر چیز قربان کر دینے کو تیار ہو جاتا ہے یہاں تک کہ اپنے تن من کا ہوش تک نہیں رکھتا۔

مولانا محمد یوسف صاحب کا یہی حال تھا، دینی کام سے ان کو عشق ہو گیا تھا، ان کی مجلس میں سوائے جماعتوں کی آمد و رفت، اوقات کا طالبہ کرنے، جماعتوں کی تشکیل اور اس پر نما کرہ کے اور کچھ نہ ہوتا۔

### اضطراب و بیقراری

اضطراب و بیقراری نے مولانا کی زندگی کے سارے گوشوں کو گھیر لیا تھا، ان کی زبان کھلتی تو دینی دعوت اور مسلمانوں کی زبوں حالی، کام کی ضرورت پر کھلتی، ان کی آنکھیں ان افراد کو تلاش کرتیں جو اپنا عزیز وقت دین کے لیے دینے آئے ہوں، اس کی فکر میں سوتے بھی تھے اور جاگتے بھی تھے اور مہان آتا تو یہی فکر پاتا، چائے کے بعد کی گفتگو گھنٹوں چلتی، آدمی آدمی رات تک اسی میں غلطان و پیچاں رہتے، کسی کی بات سنتے تو ایک آہ سرد بھر کر اپنی بات کہنے لگتے، اکثر بے چین ہو ہو کرا شاد فرماتے: ”بائے اللہ میں کیا کروں۔“

اور کبھی فرماتے: ”کاش دنیا کا کوئی حصہ ایسا مل جاتا جہاں اسلام اپنے صحیح خط و خال کے ساتھ نظر آتا۔“

بات کرتے کرتے آستین چڑھا لیتے، تھوڑی دیر بعد آہ بھرتے جو درد و اثر میں ڈوبی ہوئی، اضطراب و بے کلی نے ایک سیما بی کیفیت پیدا کر دی تھی، جنہوں نے قریب سے نہیں دیکھا ان کو سمجھنا مشکل ہے، مولانا اس دور میں اللہ کی ایک زبردست نشانی تھے، انہیں دیکھ کر رسول اللہ صلی اللہ

علیہ وسلم کے صحابہ کرام کے درود فکر کو سمجھنا آسان ہو جاتا تھا، موسم گرم ہو یا سرد مولانا سفر میں تشریف لیجاتے، اجتماعات سے خطاب کرتے، شہر شہر، قریب قریب تقریریں کرتے اور اضطراب و بے کلی میں ڈوب جاتے، آواز بیٹھ جاتی، زبان جواب دے جاتی، لوگ مولانا کی اس محنت، اس اضطراب و بے کلی کو دیکھ کر ترس کھانے لگتے اور چاہتے کہ مولانا خاموش ہو جائیں تو اچھا ہو، مگر مولانا پر ایک جذب کی کیفیت طاری ہوتی، جوش و لولہ پورے شباب پر ہوتا، گھنٹوں تقریر کرتے، طویل دعا کرتے، پھر مجلسی گفتگو شروع ہو جاتی، اور اسی جوش و جذبہ اضطراب و بے چینی سے بولتے رہتے۔

### ایمان و یقین

مولانا کی سب سے ممتاز اور سب سے بڑی صفت ایمان و یقین اور اللہ کے وعدوں پر اعتماد کی تھی، اس اعتماد اور یقین و ایمان باللہ نے درحقیقت اس دینی دعوت میں جان ڈالی، مولانا نہ تو کوئی بات بغیر اس کے کہتے تھے نہ کوئی قدم اس کے بغیر اٹھاتے تھے، جب بھی گفتگو فرماتے تو پورے عزم و یقین اور اعتماد علی اللہ پر فرماتے، سننے والا چاہے جتنے ہی تذبذب اور تشكیک کا شکار ہو، تھوڑی دیر کیلئے اپنے اندر ایمان کی چنگاری محسوس کرنے لگتا، جلوگ توجہ اور طلب سے بات کو سنتے وہ اپنے اندر ایمان و یقین کی بھلی دوڑتی ہوئی محسوس کرتے، مولانا اس طرح جنت اور دوزخ کا ذکر فرماتے، آخرت کے عیش و راحت اور عذاب و تکلیف کو اس طرح بیان

کرتے کہ جیسے سارے مناظران کی آنکھوں کے سامنے ہوں، ”کانہ رائی عین“ دلائل اور مثالوں سے ان کی حقیقت بیان کرتے کہ سننے والوں کی نگاہوں میں دنیا و ہم و ظسم کے سوا کچھ نظر نہ آتی، یہی وہ یقین کی طاقت تھی جس نے بیشمار لوگوں کے دلوں کی دنیا بدل دی اور لاکھوں دل ایمان کے جذبہ سے محمور اور قربانی واپسی کی لذت سے محمور ہو گئے۔

اور یہ صرف مولانا کی خطابت تک محدود نہ تھا بلکہ خود مولانا کی زندگی بھی اسی یقین و ایمان کا پیکر تھی، مولانا نے اپنے والد ماجد کی زندگی کے بعد ہی اس یقین و ایمان کا مظاہرہ کیا۔

حقیقت میں مولانا کا یقین ہی تھا جو دوسروں کو ہر قربانی پر آمادہ کر دیتا تھا ورنہ اس دنیا میں ہزاروں خطیب اور شعلہ بیان مقرر ہیں جو روتوں کو ہنسا دیتے ہیں اور ہنسنے ہوؤں کو رلا دیتے ہیں، لیکن کوئی عملی اقدام نہیں کر سکتے اور ہزاروں میں ایک کو بھی عمل پر نہیں ڈال سکتے۔

آگ اس کی پھوک دیتی ہے برنا تو پیر کو  
لاکھوں میں اگر ایک بھی ہو صاحب یقین

## شان تو کل و بے نیازی

مولانا محمد یوسف صاحب شان بے نیازی میں اپنے مشائخ اور اکابر سلف کے سچے نمونے تھے، انہوں نے اپنی دینی تحریک، اپنے مدرسہ اور اپنے ادارہ کے لئے کسی رقم کا قبول کرنا یا کسی کی مدد و گوارہ نہیں کی۔

حضرت مولانا محمد الیاس صاحب کے زمانے سے مرکز میں بڑا لنگر جاری تھا اور ایک ایک وقت میں پچاسوں آدمی کھانا کھاتے تھے، مولانا کے انتقال کے بعد حالات بدل گئے اور کچھ عرصہ تک وہ بات نہ رہی جو پہلے تھی، لیکن وہ لنگر جو جاری تھا وہ جاری رہا، اور جماعتوں کی آمد و رفت بڑھتی گئی، مولانا محمد یوسف صاحب<sup>(۱)</sup> اسی فراخ دلی اور فراخ دستی سے مہماںوں اور مسافروں کا اکرام فرماتے رہے اور خرچ میں ذرہ بھر کی نہ کی، حضرت شیخ الحدیث نے اس فراخ دلی اور فراخ دستی کو دیکھتے ہوئے فرمایا:

”مولوی یوسف! پچا جان (مولانا محمد الیاس صاحب)<sup>(۲)</sup> کے زمانہ میں اور بات تھی، تم اپنی بساط کے موافق حالات کا لحاظ رکھتے ہوئے کام کرو۔“

اس کے جواب میں مولانا محمد یوسف صاحب نے فرمایا:

”بھائی جی لینے والا بدلا ہے، دینے والا نہیں بدلا۔“

حضرت رائے پوری مولانا محمد یوسف صاحب کے کمال استغنا اور شان بے نیازی کو دیکھ کر فرماتے تھے:

”مولوی محمد یوسف صاحب کے دل کا یہ حال ہے کہ اگر مہمان نہ ہوں تو ان کے گھر میں ایک تنکا بھی نہ ہو۔“<sup>(۱)</sup>

حکیم مشتاق احمد صاحب کٹھوروی اپنا واقعہ سناتے ہیں کہ :

”میں نے مولانا کی خدمت میں ایک رقم پیش کی، شیخ محب اللہ

(۱) روایت مولانا اظہار الحسن صاحب کا نحلوی۔

ترکی اس وقت رخصت ہو رہے تھے، مولانا نے اس رقم کو لے کر اور اس پر بغیر نگاہ ڈالے شیخ محبت اللہ ترکی کو دے دی اور مجھ سے فرمایا۔

”بھائی حکیم صاحب یہ شیخ محبت اللہ صاحب میرے لیے مشتوی مولانا روم لائے تھے، بہت ہی اچھی اور خوبصورت تھی۔“

مولانا کے ابتدائی دور ہی کا واقعہ ہے کہ مرکز حضرت نظام الدین کے آنے جانے والوں اور مدرسے کے لیے جو لنگر جاری تھا اور اب بھی جاری ہے، اس کے سلسلے میں قرض کی رقم بہت دنوں تک ادا نہ ہو سکی جس دکان سے سامان آتا تھا اس کے مالک نے تقاضہ کیا، اس قرض کی ادائیگی نیز مستقل انتظام کے لیے دہلی کے چند باتوں قیمت اور مولانا سے تعلق رکھنے والے دوستوں نے مولانا کے علم میں لائے بغیر پہنچیں ہزار کی رقم اپنے پاس سے جمع کر دی اور آپس میں یہ طے کر لیا کہ مولانا کے علم میں یہ بات بالکل نہ لائی جائے اور یہ رقم مرکز کے انتظام میں خرچ کی جائے۔

کسی نہ کسی طرح مولانا کو اس کا علم ہو گیا، انہوں نے ان حضرات کو بلا کر پوچھا اور تحقیق حال کے بعد ایک تقریر فرمائی اور ارشاد فرمایا:

”آپ لوگوں نے جو کچھ کیا نیک نیتی سے کیا لیکن میرے ساتھ یہ ایک طرح کا ظلم ہے جب اس طرح کے انتظام آپ لوگ کریں گے تو پھر ہم اللہ کی مدد کے قابل نہیں رہیں گے،

اللہ کی مدد کے قابل ہم اسی وقت تک رہیں گے جب تک دنیا  
میں ہمارا کوئی سہارا نہ ہو اور ہماری نظر بس اللہ کے خزانے  
اور اس کی مدد پر ہو اور ہم مضطرب ہوں۔“

اس کے بعد مولانا نے حکم دیا کہ ہر ایک اپنی اپنی رقم لے لے  
(۱) چنانچہ ایسا ہی کیا گیا۔

درحقیقت مولانا محمد یوسف صاحب شان بے نیازی اور کمال  
احتیاط میں امتیازی درجہ رکھتے تھے۔

مولانا کی اہم تصنیف ”حیاة الصحابة“ جب مکمل ہوئی تو اس کی  
طباعت کے بارے میں طے ہوا کہ ” دائرة المعارف“ حیدر آباد میں طبع  
کرائی جائے، تو حیدر آباد کے مخلص دوستوں نے طباعت کے اہتمام و  
انصرام کی ذمہ داری لے لی اور بالا بالا اپنے طور پر یہ بھی کوشش کی کہ اس  
کے مصارف کا انتظام بھی خود ہی کر لیں گے، اس مقصد کے لئے انہوں نے  
بمبئی وغیرہ کے ان مخلص حضرات سے، جن کا مولانا سے ذاتی اور کام سے  
تعلق تھا بات بھی کر لی اور اس رقم کا بڑا حصہ (غالباً آٹھ دس ہزار کے  
قریب) فراہم بھی کر لیا، لیکن مولانا کو اس کی اطلاع کسی نہ کسی طرح ہو گئی تو  
آپ نے وہ ساری رقم واپس کر دی اور کاغذ و طباعت وغیرہ کے لئے جتنی  
رقم درکار تھی وہ خود ہی بھیجی۔ (۲)

(۱) روایت مولانا محمد منظور نعمانی صاحب۔

(۲) روایت مولانا محمد منظور نعمانی۔

مولانا محمد الیاس صاحبؒ کے انتقال کے تقریباً چار پانچ ماہ بعد ایک بڑے تاجر جو حضرت مولانا محمد الیاس صاحب کے بڑے عقیدت مند تھے، تشریف لائے اور مولانا کی خدمت میں ایک بڑی رقم پیش کی، مولانا نے لینے سے انکار کر دیا، انہوں نے کہا، آپ بخوبی جانتے ہیں کہ آپ کے والد ماجد سے میرا کیا تعلق تھا وہ مجھ سے کتنی محبت فرماتے تھے۔

لیکن مولانا نے فرمایا: ”مجھ کو یہ رقم نہیں چاہیے، مجھے آپ مطلوب ہیں، آپ وقت دیجئے اور اس کام میں شریک ہوئے۔<sup>(۱)</sup>

## خود اعتمادی

مولانا میں خود اعتمادی بہت زیادہ تھی وہ کسی بڑے سے بڑی طاقت سے نہ گھبرا تے نہ کسی بڑی سے بڑی شخصیت سے مرعوب ہوتے، وہ جب اپنی بات کہتے تھے تو بڑے اعتماد و یقین سے کہتے، معلوم ہوتا کہ دنیا کی کسی طاقت سے ان کو خوف ہے نہ کسی بڑی سے بڑی طاقت یا دولت عزت وجاه کا خیال، ساری دنیا ایک حقیر چیز معلوم ہوتی اور سارے انسان یونوں کی طرح معلوم ہوتے، کوئی بھی اس عظیم نگاہ میں نہ جلتا، اقبال کی زبان ان الفاظ میں جس مومن کی تعریف کرتی ہے وہ مولانا کے لیے پوری اترتی ہے۔

چھتے نہیں کنجھک و حمام اس کی نظر میں  
جبریل و سرافیل کا صیاد ہے مومن

(۱) اس گفتگو کے وقت رقم سطور خود موجود تھا۔

لاہور میں جب مولانا تشریف لے گئے تو حکومت کے اہم اہم اور مرکزی عہدیدار نے جن کا تعلق مولانا سے تھا، بڑے اور سربرا آور وہ عہدے داروں کا ایک جلسہ کرایا تاکہ مولانا ان تک اپنی بات پہنچا سکیں، اس جلسے میں عہدے داروں اور بڑے لوگوں کی ایک اچھی خاصی تعداد آگئی، سب سے پہلے صاحب خانہ نے ان عہدے داروں کا تعارف کرایا اور اس طرح کرایا۔ یہ صاحب فلاض محکمہ کے انچارج ہیں، یہ صاحب وزیر ہیں، یہ انجینئر ہیں، یہ ذاکر ہیں، دیریکٹ اشخاص کا عہدوں اور ذگریوں کے ساتھ تعارف ہوتا رہا، مولانا اس پوری مدت میں بیچ و تاب کھاتے رہے، بعد میں کھڑے ہوئے اور فرمایا:

”ابھی ابھی جن لوگوں کا جن الفاظ اور جس طرز سے تعارف ہوا وہ میرے لئے غیر منوس تھا، اور چند جانوروں کے نام لے کر فرمایا“ اگر ان الفاظ میں تعارف ہوتا تو میں بخوبی سمجھ لیتا کہ کون کون صاحب کیا ہیں؟“

پھر اس طرز تعارف پر سخت تنقید فرمایا اور ارشاد فرمایا:

”اسلام کے مبارک دور میں جب کسی کا تعارف ہوتا تو اس طرح ہوتا کہ فلاں نے اسلام کی یہ خدمت کی، فلاں نے اسلام کی راہ میں اس طرح جان دے دی، فلاں نے خدا کے لیے یہ کیا فلاں نے اسلام کو اس طرح پھیلایا۔“

غرض کے تقریر کا اکثر حصہ اسی پر مشتمل تھا، صاحب خانہ سر جھکائے  
سب کچھ سنتے رہے اور ڈرتے رہے کہ مولانا کے صاف گوئی سے الہ دنیا پر  
نہ معلوم کیا اثر پڑے گا اور شاید سارا کھیل بگڑ جائے اور بجائے نفع کے  
نقصان پہنچے، مگر مولانا کی یہ خود اعتمادی اور اللہ کے لیے صاف گوئی  
رنگ لائی، اور شرکاۓ جلسہ پر اس کا بہت اثر پڑا اور سب لوگ مولانا سے  
بہت متاثر ہوئے اور مولانا کے یقین و اعتماد کے اسیر ہو کر رہ گئے۔

### ہمہ گیر دعوت

مولانا دین کو کسی قلعہ میں محصور نہیں سمجھتے تھے، نہ دینی دعوت کو کسی  
خاص مقام یا کسی خاص طبقے میں منحصر جانتے تھے، انہوں نے شروع ہی  
سے ہمہ گیر دعوت دینی شروع کر دی، وہ بڑے زور و قوت سے اور اعتماد و  
یقین سے دعوت دیتے، ان کے سامنے کوئی خاص ملک نہ تھا نہ کوئی خاص  
شعبہ تھا۔

میرا پیغامِ محبت ہے جہاں تک پہنچے

مولانا سارے عالم کو دعوت کا میدان سمجھتے اور ہر ہر خطہ میں  
داعیوں کو جانے اور دعوت کا کام کرنے پر پوری طرح آمادہ کرتے۔

رہے گا راوی و نیل و فرات میں کب تک

ترًا سفینہ کہ ہے بحر بیکراں کے لئے

وہ دنیا کے ہر خطہ کو مسلمان کی میراث سمجھتے تھے اور خطہ سے فائدہ

اٹھانے اور فائدہ ہو نچانے کے داعی تھے۔  
جہاں تمام ہے میراث مردمون کی

حضرت مولانا محمد الیاس صاحبؒ کے انتقال سے تقریباً پانچ ماہ بعد مراد آباد کا ایک بڑا جماعت ہوا جس کا تفصیلی ذکر آچکا ہے، اس جماعت میں قریب کے مقامات کی تشکیل ہوئی لوگ چونکہ اس کام سے گہر اعلق نہ رکھتے تھے اور عام لوگ اس سے نا آشنا تھے اس لئے قریب کے مقامات کے بھی نام نہ آئے کچھ دیر مولانا نے صبر سے کام لیا اور پھر جوش آگیا، اٹھ اور میکر دفعوں کو تھام کو فرمانا شروع کیا۔

”آج تم بجنور، چاند پور اور رام پور جیسے قریبی مقامات کے لئے اور صرف تین تین دن کا وقت دینے کے لئے تیار نہیں ہو سکتے ہو، ایک دن وہ آئے گا جب تم شام جاؤ گے، مصر جاؤ گے، عراق جاؤ گے، لیکن اس وقت اس کام کا عام رواج ہو چکا ہو گا اس لئے اجر گھٹ جائے گا۔“

یہ زمانہ مولانا کی قیادت والمارست کا ابتدائی زمانہ تھا، لوگ مولانا کے اس عزم و ہمت سے دعوت دینے اور مولانا کی اس قلندرانہ صفت سے واقف نہ تھے، یہ طرز حضرت مولانا محمد الیاس صاحبؒ کا تھا ان کا مقام درجہ اکابر و مشائخ اور خواص و عوام کی زگاہ میں بہت بلند وبال تھا، اس صورت حال کے پیش نظر بعض قریبی تعلق والوں نے مولانا کی اس پیروں

دعوت کو سن کر ان سے عرض کیا کہ آپ حضرت مولانا محمد الیاس صاحبؒ کی طرح اتنی اوپنجی بات کہہ دیتے ہیں، مولانا نے فرمایا :

”مجھ میں اور حضرت جی میں یہ فرق ہے کہ حضرت جی رحمۃ اللہ علیہ پہاڑ کی چوٹی پر کھڑے ہو کر لوگوں کو چوٹی پر بلا تے تھے اور میں پہاڑ کے دامن میں کھڑا ہو کر لوگوں کو چوٹی پر چڑھنے کی دعوت دیتا ہوں۔“

مولانا کی اس ہمہ گیر دعوت کا نتیجہ یہ تکلا کہ ہندوستان و پاکستان کی جماعتیں نہ صرف اپنے اپنے ملکوں میں بلکہ افریقہ و یورپ اور ایشیا کے مختلف ممالک میں بار بار جانے لگیں اور ان ممالک کی جماعتوں نے مرکز (بستی نظام الدین) آنا شروع کیا اور اس طرح ان کی آمد و رفت رہی کہ ساری دنیا گھر آنکن کی طرح ہو گئی کہ حدود و فاصلوں کا فرق مٹ گیا، وہ میواتی جن کا میوات سے نکنا دشوار تھا، اور جب کہ حضرت مولانا محمد الیاس صاحب نے ایک بار میواتیوں کو یوپی میں پھرنے کی دعوت دی تو ان میواتیوں نے سخت حیرت و تجرب کا اظہار کیا تھا اور سفر کو اپنے لئے دشوار ترین کام سمجھا تھا، لیکن اب وہی میواتی جماعتوں کو لے کر پورے اعتاد و یقین کے ساتھ امریکہ، جاپان، برطانیہ وغیرہ ممالک میں پھرتے رہتے ہیں۔

### جو ش تقریر اور ذوق دعا

مولانا کو اللہ تبارک و تعالیٰ نے گوناگوں اوصاف و خصوصیات

کے ساتھ جوش تقریر اور زور خطاب اور ذوقِ دعا بھی خوب ہی عطا فرمایا تھا، مولانا اجتماعات میں گھنٹوں بے تکان بولتے تھے اور تقریر ختم کرنے کے بعد بھی سیر نہ پڑتے تھے، تقریر میں ایک وصف یہ تھا کہ مضامین کی ایسی آمد ہوتی تھی کہ علماء تک حیرت زدہ ہو جاتے تھے اور ایسے ایسے نکات بیان فرماتے کہ برسوں کتابوں کا درس دینے والے مستفید ہوتے۔

**مولانا محمد منظور نعماںی لکھتے ہیں :**

”اس عاجز نے پڑھنے کے زمانے میں خدا کے فضل سے محنت سے پڑھا اور پڑھانے کے زمانے میں بھی محنت سے پڑھایا، ذہن و حافظت کی نعمت سے بھی اللہ تعالیٰ نے محروم نہیں رکھا تھا، لکھنا پڑھنا اور مطالعہ ہی اصل مشغله رہا اس کا نتیجہ یہ ہے کہ اپنے استاد حضرت مولانا سید محمد انور شاہ کشمیریؒ کے بعد بھی کسی کے علم سے مرعوب و متأثر نہ ہو سکا لیکن حضرت محمد الیاس صاحبؒ کی خدمت میں جب حاضری نصیب ہوئی تو محسوس ہوا کہ ان کو اللہ کی طرف سے ایک علم عطا ہوا ہے (جو مدرس اور کتب خانہ کا علم نہیں ہے، اس لئے حسب توفیق ان کے بہت سے ارشادات اپنے لیے قلمبند بھی کئے، بعد میں ان کا ایک حصہ کتابی شکل میں بھی مرتب کیا (جو شائع ہو چکا ہے)“<sup>(۱)</sup>

**مولانا محمد یوسف صاحب کی تقریروں میں بھی صاف محسوس**

(۱) اس کتاب کا نام ملحوظات مولانا محمد الیاس صاحب ہے۔

ہوتا تھا کہ وہی علم ان کو بھی عطا ہوا ہے اور قوت بیان مزید  
 برآں ہے اس لئے ان کی تقریر بھی لکھنے کو بھی چاہتا تھا، مگر دیکھتا  
 تھا کہ اللہ کی توفیق سے بہت سے حضرات ان کی تقریر میں لفظ  
 بلفظ قلمبند کرنے کا اہتمام کرتے ہیں، اس لئے ایسا کرنے کی  
 ضرورت نہیں سمجھی، پھر بھی اپنے لئے ان کے خاص خاص  
 معارف اشاروں میں نوٹ کیا کرتا تھا، اس عاجز کو پوری  
 بصیرت کے ساتھ یہ یقین ہے کہ بھی وہ علم ہے جس کے  
 بارے میں قرآن مجید میں فرمایا گیا ہے ﴿لَوْمَّاً حِسْنٍ يُشُوَّثُ  
 الْحِكْمَةَ فَقَدْ أُولَئِي خَيْرًا كَثِيرًا﴾۔  
 مولانا سید ابو الحسن علی ندوی کہتے ہیں:

”مجھے یاد ہے کہ بھوپال کے ایک اجتماع میں مولانا نے مغرب  
 کے بعد پوری قوت اور اپنی تقریر کے عام پیمانے کے مطابق  
 بسیط تقریر کی، تقریر کے بعد تشکیل ہوئی پھر دعا ہوئی، مجھے  
 اطمینان تھا کہ اب تقریر کے بعد آرام فرمائیں گے، پھر خدا  
 جانے کی نکاح کی تقریب سے یا کسی اور تقریب سے پھر کچھ  
 بولنا شروع کیا، طبیعت مسلمان تھی کہ چند منٹ میں اس کا سلسلہ  
 ختم ہو جائے گا لیکن تھوڑی دریغ کے بعد محسوسی ہوا کہ مولانا میں  
 نئی تازگی اور جوش آگیا، پھر اس طرح تقریر فرمائی کہ معلوم ہوتا

تھا کہ دن بھر خاموش رہے ہیں اور طبیعت جوش پر ہے۔“  
مولانا کی تقریروں میں جو فیضان الہی ہوتا تھا اور جو آمد ہوتی تھی  
اس کے متعلق خود مولانا فرماتے تھے۔<sup>(۱)</sup>

”جو میں بیان کرتا ہوں اس کے مضامین اکثر رات کو خواب  
میں آتے ہیں۔“

مولانا کے اس بیان کے بعد خدام عام طور پر جگانے میں احتیاط  
کرتے تھے، بلکہ اتنا تھا کہ صبح کی نماز کے بعد بیان کرتے سوجاتے  
اور تقریر کر جاتی، فرماتے کہ ”میں درمیان میں نیند بھی لے لیتا ہوں۔“<sup>(۲)</sup>

مولانا کی تقریر ابتدائی دور میں مختصر ہوتی تھی مگر روز بروز طویل  
اور پر جوش ہوتی گئی، جتنا جتنا زمانہ گزرتا جاتا یہ جوش بڑھتا جاتا تھا، معلوم  
ہوتا کہ سینے میں ایک لا وہ ہے جو ابل ابل کر باہر نکل رہا ہے، ایک آتش  
فشاں پہاڑ ہے جو پھوٹ رہا ہے۔

مولانا ہر خطاب کے بعد دعا فرمایا کرتے تھے، دعا بھی کیسی؟ اتنی  
طااقت و را اور موثر کہ جس کی مثال ملنی مشکل ہے، سب سے پہلے خدا کی  
صفات بیان فرماتے، اس کے بعد قرآن و حدیث کی دعا میں پڑھ کر اپنے  
ضعف و ناتوانی کا اظہار فرماتے اور اسلام اور مسلمانوں کی عاقیت اور ان پر  
رحمت و شفقت کی درخواست فرماتے اور فساد کے مٹنے اور مفسدین کی  
ہدایت یا ہلاکت کی التجا کرتے اور ایک ایک کا نام لے لے کر خدا نے حضور

(۱-۲) روایت مولانا عبد اللہ صاحب بیانی۔

میں عرض کرتے، ایسا معلوم ہوتا کہ خدا کا ایک بُرگزیدہ بندہ پورے دل کی  
گہرائی اور یقین و اعتماد کے ساتھ دعا کر رہا ہے، مولانا سید ابو الحسن علی ندوی  
کہتے ہیں :

”ماضی قریب میں حضرت سید احمد شہیدؒ اور ان کے ایک  
جانشین مولانا سید نصیر الدینؒ کے متعلق بیان کرنے والوں نے  
بیان کیا کہ ان بزرگوں کی دعا کے وقت رحمت الہی جوش میں  
نظر آتی، لوگوں پر ایک وارثگی اور بے خودی کی کیفیت چھا  
جائی، اور بعضوں پر اتنی رقت طاری ہو جاتی کہ وہ دیوانہ وار  
جنگل کو نکل جاتے، یہی حال مولانا محمد یوسف صاحب کی دعا  
کی کیفیت اس کے مضامین، آمد و جوش، رقت انگیزی اور تاثر  
کا تھا، جب مولانا دعا کرتے تو حاضرین کا عجیب حال ہوتا،  
خاص طور پر جب اردو میں دعا کے الفاظ ادا فرماتے تو  
آنسوؤں کا سیلا ب امنڈ آتا، دور دور سے رونے والوں کی  
ہچکیاں سننے میں آتیں۔“

### مجلسی گفتگو

اللہ تبارک و تعالیٰ نے مولانا کو جس طرح عمومی خطاب کا ملکہ عطا  
فرمایا تھا اور جس طرح وہ خطاب عام میں مثالوں اور واقعات سے اپنی  
بات سمجھا لیتے تھے اور ہر سننے والا اثر لے کر اٹھتا اور دل پر ایک چوٹ سی لگتی

اسی طرح مجلسی گفتگو بھی موثر ہوتی اور سننے والے ہمہ تن گوش ہو کر مولانا کی بات سنتے۔

مولانا کی مجلسی گفتگو میں ہر طرح کے مسائل آتے اور سننے والے کو حیرت و تجہب ہوتا کہ ایک ایسا مشغول انسان جس کو دینی و دعوت کا اتنا اشہاک ہو کہ پل بھر بھی سراخھا نے کفر صحت نہ ہوا اور جس کے چوبیں گھنٹے اسی دعوت کی فکر میں گزرتے ہوں وہ کس طرح قدم و جدید مسائل اور تاریخ و سیاست کا علم رکھتا ہے، لیکن اللہ تبارک و تعالیٰ نے مولانا کو دینی بصیرت کے ساتھ ساتھ مسائل حاضرہ سے گہری واقفیت اور تقيید و تبصرہ کا کمال عطا فرمایا تھا، جن حضرات کو مولانا کی خدمت میں بیٹھنے اور علمی مذاکرہ میں شرکت اور گفتگو کا موقع ملا ہے، وہ اس بات کی حرفاً بحرفاً تائید کریں گے، اکتوبر ۱۹۶۳ء میں لکھنؤ سے پرانے کارکنوں کی ایک بڑی جماعت لکھنؤ میں اجتماع کی تاریخ طے کرنے کے لئے مولانا کی خدمت میں حاضر ہوئی تھی جس میں یہ راقم سطور بھی تھا، مرکز میں تین روز قیام رہا اور صبح کی تقریر کے بعد چائے کے وقت مولانا کے جگہ میں ان کی مجلس میں شرکت ہوئی اور دیر تک دینی دعوت کے سلسلے میں مولانا کے ارشادات سننے کا شرف حاصل ہوتا تھا، ایک دن یونیورسٹی کے کچھ اساتذہ و طلباء اور کچھ سیاسی قسم کے لوگ بھی آگئے اور مولانا سے کچھ سوالات کئے جن کا تعلق موجودہ سیاست اور مسلمان اور عرب ممالک کے حالات سے تھا، مولانا اعادت کے موافق پہلے

لئے دینی گفتگو فرمادے ہے تھے، جوش آگیا اور صد یوں پہلے تھے جو مختلف تحریکات عرب اور اسلامی ممالک میں ابھریں اور دینی جماعتوں کے ساتھ جو سلوک ہوا اور سیاسی و قومی قائدین نے ان مخلصین کے ساتھ جو جو سلوک کیا ان سب پر تفصیلی بحث فرمائی اور مسئلے کو بالکل پانی کر کے رکھ دیا، وہ لوگ جو سیاسی ذہن کے تھے اور جنہوں نے یہ بحث چھپیری تھی وہ سرہ بزرگ بیان تھے اور اس طرح مبہوت ہو کر سن رہے تھے کہ گویا انھیں کوئی اشکال نہیں، اس واقعہ کے بعد یقین ہوا کہ مولانا کا مطالعہ صرف دینی نہیں بلکہ وہ علوم حاضرہ اور تاریخ و سیاست پر بھی نظر رکھتے ہیں، افسوس ہے کہ مولانا کی اس فقیتی گفتگو کے لکھنے کا بروقت کسی کو خیال نہ آیا اور یہ لکھنے سے رہ گئی، مولانا پر دینی دعوت کا اس قدر غالبہ تھا کہ وہ تقریر ہو یا مجلسی گفتگو سب پر حادی تھی اور اس کی خاطر اپنے آرام و راحت کو بالکل بھلا کچے تھے اور پھرے سے تکان یا اضداد کا اثر نہیں ظاہر نہیں ہوتا تھا۔

### مسلسل اور صبر و عزیمت

مولانا محمد یوسف صاحب دین ہی کے لیے مسلسل محنت و جد و یہ جد کرتے تھے، ان کے نظام زندگی پر اگر نظر کی جائے تو معلوم ہو گا شاید ہی کوئی ایسا وقت ملتا ہو جس میں وہ آرام کرتے ہوں اور پھر اس راہ میں جو تکلفیں اور مشقتیں جھلکتے تھے وہ اس پر مسترد ہیں، اس راہ میں ان کے لئے کوئی چیز مانع نہ تھی، بارش ہو یا آندھی ہو، فقر و فاقہ ہو، بیماری آزاری یا

اور کوئی رکاوٹ، وہ چنان کی طرح اپنے مقام پر زندگی بھر جئے رہے اور بڑے سے بڑے حادثہ اور تکلیف کا ڈٹ کر مقابلہ کیا، اس سلسلے کے صرف چند واقعے لکھے جاتے ہیں جن سے اندازہ ہوگا کہ مولانا نے کس صبر و عزمیت سے کام لیا اور دینی دعوت کے لئے کیا قربانیاں دیں۔

سب سے پہلے وہ موقع آیا جب کہ حضرت مولانا محمد الیاس صاحب کا انتقال ہوا، یہ وقت بڑی آزمائش کا تھا، بڑے بڑے تعلق والے بھی اپنی جگہ قائم نہ رہ سکتے تھے، جن کا حضرت مولانا محمد الیاس صاحب سے ذاتی تعلق تھا وہ تقریباً کام سے بہت گئے، جو کام سے متعلق تھے وہ اپنے کو اندر ہیرے میں پاتے، مولانا محمد یوسف صاحب کا اگرچہ یہ حادثہ ان کا ذاتی حادثہ تھا اور گھر کا حادثہ تھا، شفیق والد کا سایہ سر سے اٹھ گیا تھا اور صرف سایہ نہ اٹھا تھا، ایک عظیم کام کا بارہ ماہ سر پر پڑا تھا لیکن مولانا نے ثبات قدیمی سے کام لیا اور ان منتشر حضرات کو پھر جمع کیا اور ”ینفق حصہ الدین و انا حسی“ کی صدائیں کر کے کام کی قیادت سنبھالی اور اپنی جان و مال نسب پکھ چھاؤ کر دیا، اکابر نے سر پرستی کی اور بہت افزائی کر کے مولانا کے دل کو مضبوط کیا۔

دوسرے موقع تقسیم ہند کا ہے (۱) وہ دور بھی کتنا سخت اور آزمائش کا تھا، بڑے بڑے سورما اور مضبوط آدمی کے قدم اکھڑ چکے تھے، لیکن مولانا نے بھرت سے صاف انکار کر دیا اور تکہہ دیا کہ جس مقام پر اس وقت ہیں، اگرچہ وہ زور پر ہے اور خشکیں نگاہیں اس پر پڑ رہی ہیں لیکن اس کو ہم نہ

(۱) اس کی تفصیل کے لئے ملاحظہ ہو سوائی مولانا محمد یوسف کا نجد حلوی از اقم سطر۔

چھوڑیں گے اور پھر آپ وہیں رہ پڑے اور بڑے سے بڑے حادثہ کا مقابلہ کیا اور کام کیا۔

مولانا سید ابوالحسن علی ندوی کہتے ہیں:

”فجر کی نماز کے بعد سال کے بارہ مہینے اور مہینے کے تیس دن تقریر فرماتے، یہ تقریر ڈھائی تین گھنٹے سے کم کی نہ ہوتی، اس میں موسم کی سختی، دھوپ کی گرمی، صحت کی خرابی، مجمع کی کجی یا زیادتی قطعاً اثر انداز نہ ہوتی، یہ مجاہدہ رمضان مبارک میں بہت بڑھ جاتا، جب کہ فجر کے بعد لوگوں کے سونے کا عام معمول ہے، رمضان میں ان کی رات کا بڑا حصہ شب بیداری اور دعوت کے کام میں صرف ہوتا اس کے باوجود وہ فجر کی نماز کے بعد پوری قوت تازگی اور نشاط کے ساتھ تقریر فرماتے اور اسی قوت سے آخر میں دعوت دیتے۔“

سفر میں بھی مولانا کا نظام بڑا مشغول ہوتا، سفر کی مشقتیں، رکاوٹیں اور موائع مولانا کے کام میں رکاوٹ نہ ڈال پاتیں، بعض وقہ بس یا ریل میں مولانا کو کھڑے کھڑے سفر کرنا پڑا ہے لیکن اپنے معمولات میں کی نہ آنے دی، باوجود بعض جسمانی بیماریوں اور نقاہت اور ضعف کے، سفر کی ہر چھوٹی بڑی تکلیف کو دینی دعوت کے شوق اور اس کے عشق و محبت کی وجہ سے خندہ پیشانی اور خندہ روئی سے جھیلا۔

مولانا جب اپنے مستقر پر پہوچتے تو آرام و راحت کا سوال نہ ہوتا، اگر تقریر کا وقت ہوتا تو فوراً تقریر شروع کر دیتے، پیدل چلنایا سفر کا تکان حارج نہ ہوتا اور پھر تقریر بھی آدھ گھنٹہ پون گھنٹہ کی نہ ہوتی، تین تین گھنٹے چار چار گھنٹے کی ہوتی، پھر تقریر کے بعد گفتگو اور تشکیل کا کام فرماتے، شب و روز اسی طرح میں گزرتے، اگر یہ کہا جائے تو مبالغہ نہ ہو گا کہ سفر میں حضر کی نسبت اور زیادہ انہاں اور جہد مسلسل بڑھ جاتا۔

### عام نظام الاوقات

مولانا محمد یوسف صاحب جب بستی نظام الدین میں رہتے تو شب و روز کا نظام اس طرح رہتا، صبح کی نماز اکثر خود پڑھاتے عموماً نماز خوفس اسفار میں ہوتی، دعا کے بعد تقریر فرماتے جو تقریر یا تین ساڑھے تین گھنٹے جاری رہتی، تقریر کے بعد جماعتوں کی تشکیل ہوتی، اس کے بعد مولانا اپنے جگرے میں آنے والے مہمانوں کو ناشتہ کرتے اور یہاں بھی مولانا کی گفتگو جاری رہتی اور موضوع اور مرکزی نقطہ اس گفتگو کا بھی دین کے لئے محنت و قربانی ہوتی، کبھی جماعتوں کی سرگزشت سنت، اور مختلف علاقوں سے آنے والے مہمانوں سے کام کے متعلق دریافت حال فرماتے، اکثر اسی مجلس میں اجتماعات کی تاریخیں بھی طے ہوتی تھیں، پھر مہمان رخصت ہوتے تو ان کو بدایات دیتے، چائے کے بعد اپنے جگرے کے اوپری حصہ میں جہاں مولانا کا ذاتی کتب خانہ ہے، تشریف لے جاتے اور

تصنیف و تالیف میں منہمک ہو جاتے۔ اس کے بعد اب بھی کے قریب جماعت کی روانگی کے وقت خصتی تقریر فرماتے جس میں اصول، طریقہ کار اور نظام الاوقات پر تفصیل سے روشنی فراہم کرتے اور تبلیغی سفر میں جانے والے افراد ایک ایک کے مضاف کر کے دعائیت ہوئے رخصیت ہو جاتے۔ اس کے تھوڑی دیر بعد مہمانوں کے ہمراہ کھانا تناولی فرماتے اس کے

بعد ظہر تک قیلولہ، نماز ظہر کے بعد مطالعہ اور درس حدیث جو عصر تک جاری رہتا، عصر کے بعد خطوط کے جوابات لکھاتے، لیکن یہ سلسلہ ابتداء میں تھا بعد میں ترک ہو گیا اور عصر سے پہلے ہو گیا تھا، اس کے علاوہ مہمانوں سے ملتے اور ان سے دخونی گفتگو کرتے اور کبھی بھی اس وقت بھی تقریر فرماتے، تقسیم ملک کے بعد سورہ یسین کے ختم کا مغرب سے بعد اہتمام ہو گیا تھا اور آخر عمر تک جاری رہا، ختم پر دعا ہوتی، کبھی خود دعا کراتے، کبھی صرف شرکت فرماتے، کبھی کسی کی تقریر بھی ہوتی اس درمیان تصنیف و تالیف کا سلسلہ جاری رہتا، اس کے بعد مہمانوں کو کھانا کھلایا جاتا جن کی تعداد عموماً سیزروں ہوتی، اس کے بعد عشاء کی نماز ہوتی، عشاء کی نماز کے بعد عہد نبوی اور عہد صحابہ کے واقعات کا کتابی درس ہوتا پہلے تو یہ کام اکثر البدایہ والنهایہ سے لیا جاتا تھا، جب سے خود مولانا کی ترسیب دی ہوئی کتاب "حیاة الصحابة" تیار ہو گئی تو وہی سامنے رہتی، آخر عمر تک خود مولانا ہی کتاب پڑھتے اور شریع

فرماتے، اگر کوئی عارض ہوتا تو دوسرا کوئی پڑھتا، لیکن حتی الامکان مولانا خود ہی اس کا اہتمام فرماتے اور خود ہی کتاب پڑھتے۔

### تواضع اور خاکساری

مولانا کے اندر باوجود علم و فضل اور زہد و تقویٰ کے حد درجہ تواضع اور خاکساری تھی، اپنے بڑوں کے ساتھ بڑے سے بڑا معاملہ کرتے اور چھوٹوں کے ساتھ برابر والوں کا سامعاملہ کرتے، اہل علم کے علم کا اعتراف کرتے، ان کی قدر کرتے ان کو اپنے سر پر بٹھانے کی کوشش کرتے اور بڑی عزت و احترام کا معاملہ کرتے، خصوصاً ان لوگوں کے ساتھ جن کا تعلق حضرت مولانا محمد الیاس صاحبؒ سے رہا ہوا اور دینی تحریک سے دیرینہ ربط رہا ہوا، اس کے ہر نئے آنے والے کے ساتھ، وہ جس درجہ کا آدمی ہوتا اس سے اونچا معاملہ فرماتے، مولانا سید ابو الحسن علی ندوی کو ایک خط لکھتے ہوئے تحریر فرماتے ہیں :

”مخدوم و مکرم و محترم و محترم جناب حضرت السید الاستاذ دام اللہ  
مجده کم و معاضا و المسلمین بفیوضکم، السلام علیکم و رحمۃ اللہ و برکاتہ۔“

حضرت عالیٰ کا والا نامہ شرف صدور ہو کر باعث صدمت

و منت ہوا، حق تعالیٰ شانہ، آن محترم کو اپنے بے نہایت مرضیات سے مالا مال فرمائیں، اور ہم ضعفاء کے لئے آپ کے ان انوارات و اوصاف و کیفیات سے جو بارگاہ رسالت

سے آپ میں ولیعت ہیں اور حضرت سید صاحب شہیدؒ کے تعلق نے ان کو جلا دے کر پھر ہمارے جیسے خوبیوں کے گہرائیوں کے سمندروں کے موتیوں کے ادراک نہ کرنے والوں کے لئے قابل اور حضرت رحمۃ اللہ علیہ کے ساتھ کے تعلق اور آپ کی ان کے ساتھ قابل رشک صحبتوں نے ان کو روز روشن کی طرح کھول دیا، اب بھی ہم جیسے کوران کا احسان نہ کریں تو جناب عالیٰ کے لئے تو حقیقتاً کوئی نقصان نہیں، اللہ رب العزت نے آپ کو نعمتوں سے مالا مال فرمادیا، جن کا شکر یہ آپ پر واجب ہے، بہت شکر کریں، البتہ نقصان صرف ہمارا ہے کہ حضرت رحمۃ اللہ علیہ سے ان کی قدر دافنی کر کے فائدہ اٹھایا نہ ان ہستیوں سے جن کو وہ قدر کر کے بہت قابل قدر بنانے کے آپ نے تو ان کے زمانے میں بھی اور بعد میں بھی حد سے زیادہ اس عاجز پر بارہاحد سے زائد احسانات فرمائے جس کا حق تعالیٰ شانہ، حد سے زیادہ آپ کو صلد مرحمت فرمائیں، البتہ یہ ضعیف و ناکارہ بہت ہی قابل توجہ اور دعا ہے، خصوصاً ان لوگوں کے حقوق کی ادائیگی کے ذیل میں (جن میں بہت اہم آپ کی ہستی ہے) جس کی اس کام کے اشتغال سے اس نے فروع کی صورت اختیار کی اور

حضرت مرحوم ان کو دل سے چاہتے تھے، آپ کا بہت ہی احسان ہوگا اگر آپ اپنے مخصوص اوقات میں میرے لئے رو کر اس بارے میں اللہ رب العزت سے گڑگڑا کر ملتی ہوں کہ حق تعالیٰ شانہ میرے لئے حق شناسی و مردم شناسی کے دروازے کھول دیں اور ان اصولوں میں مجھے بصیرت و عمل کی توفیق بخشیں جس میں اہل ہنر و خیر سے اس کام میں پوری طرح منفع ہو سکوں اور ان کے توجہات سے یہ کام سر بزرا ہو اور میری گندگیوں کے نذر ہو کر یہ کام ضائع یافتہ نہ ہو جائے، آپ کا خط بارہا لے کر بیٹھا، کچھ لکھنے کی ہمت نہ پڑی دوبارہ چھوڑ دیا آپ کے حقوق کی ادائیگی کے بازارے میں کوتاہی حجاب بنی، آنے کے لئے درخواست بھی کس منھ سے زور، سوانع بولنے کے تو کچھ سیکھا نہیں، اور اس سے کچھ ہوتا نہیں، فتن نے اپنے پردوں کو چاک کر دیا، مصائب کیڑوں کی طرح امنڈ پڑے، علاج پر اہل بصیرت والیں فہم و رائے مطلع نہ ہوئے اور جو مطلع ہوئے تو ان کا اختلاط و اجتماع ٹوٹا، فاللہ خیر حافظاً و ہوارم الرأحیمین، حضرت عالیٰ ہی اس میں مشعل راہ ہو سکتے ہیں، جتاب عالیٰ کی تشریف آوری کے خیال سے بھی بڑی سرت ہوئی، اہل دل تو اپنا کام دل سے کر لیں ہم جیسے بے دل کیا

کریں، محبت آپ کی اپنے دل میں نہ رکھیں تو پھر مرنے کے بعد کے سہارے کے لئے کیا چیز رہے، آپ کے دل میں اپنی محبت کو بہت ہی مبارک سمجھتا ہوں حق تعالیٰ شانہ جانین کے لئے ترقیات کا دروازہ کھولیں۔” (بندہ محمد یوسف)

مولانا کو کسی عالم سے باوجود اپنے علم و فضل کے استفادہ کرنے میں حجاب نہیں ہوا، انہوں نے اپنی مشہور کتاب ”حیاة الصحابة“ لکھنی شروع کی تو اس میں بھی کبھی پس و پیش نہ کیا کہ کسی اہل علم کے سامنے اس کتاب کو پیش کریں اور اس میں اصلاح کے طالب ہوں، یہ وہی شخص کر سکتا ہے جس کے اندر فنا نیت حد سے بڑھ کر ہوا اور ”انا“ کا نام و نشان بھی نہ ہو۔

یہ تو ان لوگوں کے ساتھ معاملہ تھا جو اہل علم تھے یا جماعت سے تعلق رکھتے تھے، مولانا کا ذاتی معاملہ تو ادنیٰ سے ادنیٰ آدمی کے ساتھ بھی تواضع و انکساری کا تھا، خواہ وہ اپنا ہو یا غیر، مولانا جب جماعتوں کو رخصت کرتے تو فرماتے کہ جماعت والو! اپنی خدمت، ساتھیوں کی خدمت، امیر کی خدمت، اور راستے میں جوں جائے بلا تفریق مذہب اس کی خدمت کرو، اس پر اپنا ایک واقعہ سنایا:

”ایک مرتبہ بستی حضرت نظام الدین کی رہنے والی چھوٹی بچی بالٹی میں پانی ہانتے کا نپتے لئے جا رہی تھی، میں نے دیکھا اور لپک کر اس کے ہاتھ سے بالٹی لے لی اور اس کے گھر

تک پہنچا آیا، اس بالٹی کے اٹھانے کا لطف و مزا اب تک  
پار ہا ہوں۔“

خدمتِ خلق اور اکرام ضیف کا جذبہ مولانا کے اندر بے پایاں  
تھا، اس سلسلے میں وہ اونی سے ادنیٰ خدمت کرتے پچھاتے نہ تھے، بعض  
خدمتیں ایسی ہوئی ہیں کہ عام آدمی بھی اس کو کرتے پچھاتا ہے اور  
اپنے مقام سے کم تر سمجھتا ہے لیکن مولانا کو کم سے کم درجے کا کام کرتے  
ہوئے بھی باک نہ ہوتا۔

مولانا اظہار الحسن صاحب کا نذر حلوی بیان کرتے ہیں :

”ایک بار بستی نظام الدین میں مہتروں نے ہڑتال کروی،  
مہماں مردوں تو جنگلوں میں جا کر فراغت حاصل کر لیتے لیکن  
عورتوں کا مسئلہ سخت بن گیا تھا یا ان مردوں کا جو بوڑھے یا بیمار  
تھے، اس سے گندگی پھیلنے لگی، مولانا نے کئی دن تک مہماںوں  
اور گھروں کی نجاست اٹھا کر جنگل میں لے جا کر پھیلنگی مگر کسی  
کو اس کی خبر نہ دی۔“

### اتخاد و یک جہتی

مولانا میں ایک امتیازی صفت اور ہزار کمالوں کا ایک کمال یہ تھا  
کہ وہ مختلف مسلک رکھنے والوں کو جوڑے رکھتے تھے، مولانا کے نزدیک  
اختلاف نے ملت کو تباہ کر دیا تھا اور علماء کو عوام کی زیگاہ میں ذلیل کر دیا تھا،

مولانا کے نزدیک دینی دعوت کا کام امت کی بھلائی کی بنیاد تھا، اس لئے اس کی راہ میں جو چیز بھی حائل ہوتی وہ قابلِ نہت تھی اس لئے مولانا نے کبھی کوئی فروعی مسئلہ نہیں چھیڑا جس سے آپس میں نکراو ہونے کا اندر یہ ہو، صرف فضائل پر اپنی تحریک کو چلا یا، مسائلِ مفتیوں اور علماء پر چھوڑ دیئے اس کی وجہ سے تفرقہ اور تشتت کی فضا قائم نہ ہو سکی اور ہر طبقے کے لوگوں نے خواہ وہ کسی مسلک یا موقف کے مانے والے ہوں، سیاسی ہوں یا خالص علمی اور دینی شخصیت کے مالک ہوں، مولانا سے ملاقات کی اور ان کی بات سنی، مولانا نے اس اتحاد و یک جہتی کو آخر عمر تک قائم و جاری رکھا اور کسی وقت بھی افتراق و اختلاف پیدا ہونے نہ دیا۔

درحقیقت یہ مولانا کی سب سے بڑی صفت اور کمال تھا کہ انہوں نے سارے دانوں کو ایک شیعہ میں پروردیا تھا۔

## تصنیف و دعوت کا اجتماع

باوجو یکہ چوبیس گھنٹے دعوت کی فکر اور تبلیغ کا جوش مولانا کے دل میں موجود رہتا تھا، لیکن تصنیف و تالیف کا مشغله بھی رکھتے، اپنے معمولات میں چند گھنٹے خلوت میں بیٹھ کو تصنیف و تالیف کا کام بھی کرتے، یہ معمول پڑھنے کے زمانے ہی سے تھا اور آخر عمر تک باقی رہا، بخت صرفیت کے باوجود وہ کچھ وقت نکال لیتے جس میں صرف کتابوں کے مطالعہ اور تصنیف و تالیف کا مشغله رکھتے تھے، بعض قریب و دشمنوں تک کو

اس کی خبر نہ ہوتی تھی اور جب مولانا کی دو اہم تصنیفیں: ۱- امامی الاحبار، اور ۲- حیاۃ الصحابة، جو کئی صحیم جلدؤں پر مشتمل ہیں، چھپ کر سامنے آئیں تو لوگوں کو معلوم ہوا کہ اللہ تبارک و تعالیٰ نے مولانا کے وقت میں کتنی برکت عطا فرمائی کہ دو متقاضا دو کام کس طرح عمر بھرن بھاتے رہے۔

ان تصنیف کو دیکھ کر معلوم ہوتا ہے کہ مولانا کتنے وسیع المطالع تھے اور ان کی کتب حدیث و رجال پر اور صحابہ کرامؐ کے احوال و واقعات کے ہر گوشہ پر کتنی نظر تھی اس تصنیف میں سب سے بڑی بات یہ ہے کہ صرف علمی تحقیقات یا رسیرچ کا کام نہیں ہے کہ ان لوگوں کی تشفی کا باعث بنے جو خالص علمی ذہن و دماغ رکھتے ہیں بلکہ اس میں داعیانہ طرز فکر غالب نظر آتا ہے جس سے دونوں طبقوں کو یکساں فائدہ پہنچا ہے، یہ ایک طرف علمی ذخیرہ ہے، دوسری طرف صحابہؐ کی داعیانہ زندگی اور کردار و اخلاق و سوانح کا نہایت مؤثر مجموعہ ہے۔

امانی الاحبار کے مطالعہ سے مولانا کی فناہت، معرفت حدیث اور آثار میں وسیع درک معلوم ہوتا ہے۔

راقم الحروف الحمد للہ ان خوش نصیبوں میں ہے جنھوں نے مولانا کی دلن رات کی مصروفیتوں کو سفر و حضر میں بار بار دیکھا ہے، ان مصروفیات میں ایسی صحیم کتابوں کی تصنیف کو مولانا کی کرامت ہی کہا جاسکتا ہے اور جب کہ ہر لکھنے پڑھنے والا آدمی خوب جانتا ہے کہ چند صفحہ کی کتاب لکھنے

کے لئے ہزاروں صفحات کی مختلف کتابیں پڑھنی پڑھتی ہیں، ہزاروں صفحات کی ایک نہیں کئی کئی کتابیں پڑھنا پھر ہزاروں صفحات کی کتاب لکھنا ایسے مصروف ترین شخص کے لئے جو جسمانی محنت کے ساتھ ساتھ وہنی اور دماغی محنت بھی کرتا ہوا اور کسی ایک جگہ جس کو اطمینان سے پڑھنا نصیب نہ ہو اس کا اتنی تخفیم تصانیف کے لئے وقت نکال لینا اور کتب خانوں سے استفادہ کرنا اگر کرامت نہیں تو اور کیا ہے۔

مولانا کا یہ امتیاز ایسا نہیں ہے کہ اس کو نظر انداز کر دیا جائے، وہی اس کو قدر کی نگاہ سے دیکھ سکتا ہے جو کہ ان دونوں مختلف راہوں سے گزر چکا ہوا اور جس کو ایک ساتھ ان دونوں راہوں سے گزرنا پڑا ہو۔  
ہر ہونا کے نداند جام و سند اس باختن

## محبوبیت اور مقبولیت

مولانا کو ایسے بلند کردار اور ممتاز صفات ملے تھے جن کی وجہ سے عام مخلوق میں اللہ نے ان کو بڑی محبوبیت اور مقبولیت عطا فرمائی تھی، بہت کم ایسے لوگ ہیں جن کو ہر طبقے میں اتنی مقبولیت حاصل ہوئی ہو، قدیم و جدید دونوں طبقوں میں قبولیت عام اور محبوبیت تام حاصل تھی اور لاکھوں آدمی ان کے چشم وابرو کو دیکھتے تھے اور اشاروں پر چلتے تھے، صرف ہندوستان ہی نہیں بلکہ غیر ممالک کے اہل درد و فکر بھی اس کی تمنا کرتے تھے کہ مولانا ان کے ملکوں میں تشریف لائیں اور اپنی تقریر سے شرف بخشنیں،

سیکڑوں آدمی غیر ممالک سے خدمت میں حاضر ہوتے تھے اور ایک مدت تک قیام کر کے ان کی محبت اپنے دلوں میں لے کر جاتے تھے، عربی مدارس، انگریزی کالج کے طلباء و اساتذہ، کارخانوں میں کام کرنے والے مزدور، صنعت کار اور تاجرس بیکاں طور پر مولانا کو عزت و تکریم سے دیکھتے تھے اور مولانا کی قدم بوی کو سرمایہ صد افشار سمجھتے تھے، یہ محبویت و مقبولیت روز بروز بڑھتی رہی اور آخر عمر میں اپنی انتہائی منزل کو پہنچ گئی تھی۔

### اتباع سنت

مولانا کی پوری دعوت و تحریک کی بنیاد ہی اتباع سنت پر تھی، خود آپ کی زندگی سنت کی پیروی اور رسول اللہ صلی اللہ علیہ وسلم کی محبت کی پرتو تھی، نشست و برخاست، اکل و شرب اور بیداری و نوم کے سلسلے میں جو بھی عمل فرماتے اس میں اتباع سنت کا از حد خیال فرماتے، ادعیہ مسنون، خصوصاً ادعیہ ما ثورہ کا اهتمام فرماتے جو خاص خاص و قتوں کے لئے وارد ہوئی ہیں، ان موقع پر ان کو پڑھتے اور ان کی تاکید فرماتے، خود اتباع سنت اور طریقہ محمدی کی پیروی کے متعلق فرماتے ہیں:

”آج ہر طبقہ میں جو ہر جگہ جوتا چل رہا ہے اور مسائل بگزتے جارہے ہیں، اس کا علاج صرف حضرت محمد صلی اللہ علیہ وسلم کے طریقے میں ہے جو جتنا کرے گا اللہ تعالیٰ کی طرف سے اتنا پائے گا۔“

دوسری جگہ ارشاد فرماتے ہیں:

”اللہ جل شانہ نے ہماری دنیا اور آخرت کے مسائل کا حل حضرت محمد صلی اللہ علیہ وسلم کے طریقہ پر زندگی گزارنے میں رکھا ہے، ان کے طریقے ہماری زندگی میں آجائیں اس کے لئے محنت کی ضرورت ہے۔“

مولانا سے ملنے والا سب سے پہلے یہ تاثر لیتا تھا کہ مولانا اعتماد علی اللہ اور ابتدائی رسول میں ملکہ رکھتے ہیں اور آپ کا یہ ملکہ لازمی نہیں متعدد ہے، یعنی گھڑی و گھڑی صحبت میں وقت گزارنے والا بھی اپنے دل کو خدا اور رسول کی صحبت سے سرشار پاتا۔

آپ کی زندگی کا محبوب مشغلہ احیائے سنت تھا، اپنی تقریروں اور اپنی گفتگو میں سنتِ نبویؐ کی پیروی اور مٹی ہوئی سنت کو پھر سے زندہ کرنے کی پرزور دعوت دیتے تھے۔

### بیعت و طریقت

مولانا کے یہاں بیعت کا طریقہ وہی تھا جو اور دوسرے مشائخ کے یہاں تھا لیکن اس طریقے کے ساتھ ساتھ اپنے والد ماجد مولانا محمد الیاس صاحب کی طرح اس پر کچھ چیزیں مستزاد ہیں۔

مشائخ کے یہاں بیعت لیتے وقت ان چیزوں پر زور دیا جاتا ہے جو ان کے نزدیک ضروری اور ایمانی زندگی کے لئے لازمی ہیں، جس شیخ

کے یہاں جس چیز کا غلبہ ہوتا ہے اس پر زیادہ زور دیا جاتا ہے۔

حضرت سید احمد شہیدؒ کے یہاں بیعت لیتے وقت جہاد و قربانی اور شہادت فی سبیل اللہ کے شوق کے الفاظ کہلانے جاتے تھے، اسی طرح حضرت مولانا محمد الیاس صاحبؒ بیعت کے معروف الفاظ اور جملوں کے ساتھ ساتھ دین سیکھنے سکھانے اور دینی دعوت کے لئے مال و جان کی قربانی کا بھی عہد لیتے تھے، یہی کیفیت حضرت مولانا محمد یوسف صاحب کی تھی، بلکہ ایک لحاظ سے اس کیفیت کا اور زیادہ غلبہ ہو گیا تھا، آپ کا طریقہ بیعت یہ تھا کہ سب سے پہلے بیعت کی حقیقت و اہمیت اس کے آداب اس کی ذمہ داریاں اور اس کے فضائل پہلے بیان فرماتے، اس کے بعد عام طریقہ بیعت (جو ان مشائخ کے یہاں مرонج تھا) سے کام لیتے، پھر دینی دعوت کے فضائل سن کر اس کے لئے مر منٹے اور اوقات دینے کا عہد کراتے، اور اس عہد کو اتنی اہمیت دیتے کہ عہد کرنے والا اس کو اصل سمجھتا اور پھر ہر بیعت ہونے والا اسی رنگ میں رنگ جاتا اور اس کام میں لگ جاتا۔

### کیمیا اثر صحبت

مولانا محمد یوسف صاحب کو اللہ تعالیٰ نے زہد و تقویٰ اور خشیت و انبات، محبت و رافت اور اخلاق عالیہ کی ایسی ایسی نعمتیں عطا فرمائی تھیں جن کی تاثیر ہر وہ شخص محسوس کرتا تھا جو ان کی خدمت میں گھری دو گھری بیٹھتا تھا، اور جن خوش قسمت انسانوں کو ایک عرصہ تک مولانا کی خدمت

میں رہنے کا اتفاق ہو جاتا تھا ان پر مولانا کی صحبت کا اثر بڑا گھرا پزنا تھا اور ایمان و یقین سے ان کی زندگی معمور ہو جاتی تھی۔

مولانا کی صحبت نے اتنے ادیبوں کی زندگیوں میں صالح انقلاب پیدا کیا ہے اور اتنے دماغوں اور دلوں کو متاثر کیا ہے اور ایمان و یقین سے بھروسیا ہے، دعوت و تبلیغ کی راہ میں قربانی پر آمادہ کر دیا ہے جن کا شہار نہیں کیا جا سکتا، صورت و سیرت، اخلاق و کروار، معاشرت و آداب، رہنم سہن، حتیٰ کی گفتگو اور انداز بیان تک میں انقلاب پیدا کر دیا، ہزاروں صحبت یافتہ لوگوں کی دعاؤں میں مولانا کی دعاؤں کا برنگ آگیا، دیندار تو دیندار، وہ حضرات بھی جن کو دین کی ہوا تک نہ لگی تھی مولانا کی خدمت میں حاضر ہوئے، صحبت میں ذرا دری بیٹھے، با تین سینیں، ایمان و یقین کا چراغ جلا اور جلتے جلتے اس نے پوری زندگی کو روشن کر دیا، وہ مولانا کے یہاں اس حال میں آئے تھے کہ لباس مغربی تھا، صورت غیر اسلامی تھی، انداز تکلم غیر مانوس، ریکسانہ ٹھاٹ، امیرانہ زندگی، غرور تکبر کے انداز، علماء سے بدظن، دین سے متوضش لیکن مولانا کی صورت دیکھی، ان کی با تین سینیں، ان کی محبت و رافت، انس و اپنائیت پر نظر کی صورت بدلي، سیرت میں انقلاب آیا، زندگی کا رخ پلٹ گیا اور اب وہ ایک درویش صفت، فقیر منش اور جفا کش مجاہد بن گئے، ایسے لوگوں کی تعداد ہزاروں سے متباوز ہے جو ہندوستان اور اس کے باہر مختلف ملکوں میں پھیلے ہوئے ہیں۔

ان صحبت یافہ لوگوں کے ذوق عبادت، زہد و درع، ایثار و قربانی  
نبے نفسی و جذبہ خدمت، خشیت و انبات، دعوت و عزیمت، خدا سے تعلق اور  
محبت رسول کو دیکھ کر بے ساختہ مولانا کی عظمت کا نقش دل پر بیٹھ جاتا ہے۔  
مولانا ہی کی صحبت نے ایسے ہزاروں اشخاص پیدا کئے جنہوں  
نے مختلف ملکوں میں دعوت دین کا جال بچھا دیا اور عرب و جنم میں ایمان  
و یقین کی زندگیوں کو رواج دیا جن کے ہاتھوں نے یورپ کے ممالک میں  
اشاعتِ اسلام کے کام کا افتتاح کیا اور ان کے ذریعے سے سیکڑوں آدمی  
مولانا کی صحبت میں آ کر رہے۔

قیاس کن ز گلستانِ من بہار مرزا

مولانا کی صحبت میں بیٹھنے والوں اور ان سے تعلق رکھنے والوں  
میں سب سے زیادہ ایمان و یقین اور بے قراری و بے تابی پیدا ہو جاتی تھی  
اور جب بھی کوئی ان کی مجلس سے اٹھتا اور ان کی صحبت سے فائدہ اٹھا کر  
رخصت ہوتا تو سراپا یقین اور ازہر تاپا بے قراری بن کر رخصت ہوتا اور  
زبانِ حال سے کہتا۔

دل میں سما گئی ہیں قیامت کی شوختیاں  
دو چار دن رہا تھا کسی کی نگاہ میں

خدا سے زندہ تعلق اور راہِ خدا کی استقامت  
آج لوگ مشائخ اور بزرگوں میں کرامت ڈھونڈتے ہیں، اس

شخض کو بزرگ تسلیم کرتے ہیں جس کے اندر کرامت اور خارق عادت چیزیں پائی جائیں خواہ وہ خدا سے زندہ تعلق رکھتا ہو یا نہ رکھتا ہو، شریعت کے احکام پر عمل کرتا ہو یا نہ کرتا ہو، رسول اللہ صلی اللہ علیہ وسلم کے طریقوں کو اپناتا ہو یا نہ اپناتا ہو۔

لیکن درحقیقت سب سے بڑی بزرگی یہ ہے کہ رسول اللہ صلی اللہ علیہ وسلم کا سچا پیر و بنے اور آپ کے قدم بد قدم زندگی گزارے۔

شیخ ابوسعید ابوالجیر سے لوگوں نے کہا کہ فلاں شخص پانی پر چلتا ہے، انہوں نے فرمایا: ”گھاس کا تنکا بھی پانی پر چلتا ہے (یہ کوئی کمال کی بات نہیں ہے)“

پھر کہا گیا، فلاں آدمی ہوا میں اڑ رہا ہے، فرمایا: (ٹھیک ہے)  
چیل اور مکھی بھی ہوا میں اڑتے ہیں۔“

پھر کہا گیا کہ فلاں آدمی ایک لحظہ میں ایک شہر سے دوسرے شہر چلا جاتا ہے، فرمایا: (اس میں کیا رکھا ہے) شیطان تو ایک دم میں مشرق سے مغرب تک چلا جاتا ہے۔ ان باتوں کی کوئی قیمت نہیں، مرد حق دراصل وہ ہے جو خلق کے درمیان نشست و برخاست رکھے یوں بچے رکھتا ہو اور پھر ایک لمحہ خدائے عز و جل سے غافل نہ رہے۔

شیخ علی ابن ابی بکر قدس سرہ نے ”معارج البدایہ“ میں فرمایا ہے کہ:  
”ہر انسان کا حسن و کمال تمام امور میں ظاہر اور باطن اصولاً اور

فروعاً، عقلاً وفعلاً، عادتاً وعبادةً كامل اتباع رسولٍ میں مضمون  
ہے۔<sup>(۱)</sup>

ان اقوال و ارشادات کو سامنے رکھ کر مولانا محمد یوسف صاحبؒ کی زندگی پر نظر کیجئے تو معلوم ہو گا کہ مولانا کی زندگی اسی کی پرتو تھی، مجاہدہ و ریاضت میں کوئی کمی نہیں کی اور حصول معرفت میں کمال حاصل کیا اور بعض دفعہ کرامتوں کا بھی ظہور ہوا لیکن مولانا کے یہاں ان کرامتوں کی کوئی اہمیت نہ تھی بلکہ استقامت، اتباع شریعت، تعلق مع اللہ اور حبِ نبوی کی اہمیت آفتابِ نیم روز کی طرح ظاہر تھی، صبح سے شام تک مولانا لوگوں کے ساتھ اٹھتے بیٹھتے تھے، کھاتے پینتے تھے، ہر طرح کے آدمیوں سے گفتگو کرتے تھے، لیکن ایک لمحہ بھی خدا کے ذکر سے غافل اور تعلق مع اللہ سے خالی نہ ہوتے۔ ”دستِ بکارِ دل بیار“ کے مصدقہ تھے۔

### زبان اور طرزِ ادا

ہر شخص کی ایک لگ زبان اور ایک الگ طرزِ ادا ہوتا ہے، کوئی واعظ خوش بیان ہوتا ہے جس کے چکلوں اور لطیفوں، مسجع و مقفع عبارتوں سے لوگ محظوظ ہوتے ہیں اور گھنٹوں اس کی تقریرِ سنتے ہیں، کوئی شعلہ بیاں خطیب ہوتا ہے، جس کی تقریر سے آگ برنسے لگتی ہے اور ہستے ہوئے لوگ رونے لگتے ہیں، مولانا محمد یوسف صاحب نہ شعلہ بیاں خطیب تھے، نہ خوش

(۱) مکتبات خواجہ محمد مصوم / ۲۳۔

گلو واعظ وہ ان ساری صفات سے خالی تھے، ان کی ایک الگ زبان تھی اور ایک الگ طرز ادا، انہوں نے کبھی اس کا خیال نہیں کیا کہ سامعین پر کیا اثر پڑے گا؟ وہ ان سب سے بے پرواہ ہو کر خالص دعویٰ اور اجتماعی تقریر کرتے تھے، ان کی تقریر میں خاص زبان استعمال ہوتی اور مخصوص اصطلاحیں مستعمل ہوتی تھیں، اکثر یہ اصطلاحیں لوگوں کی سمجھ میں نہ آتیں اور یہ زبان غیر مانوس معلوم ہوتی، اس سلسلے میں مولانا اپنے والد ماجد حضرت مولانا محمد الیاس صاحبؒ کے قدم بقدم تھے، فرق اتنا تھا کہ حضرت مولانا محمد الیاس صاحبؒ کی زبان میں قدرے لکنت تھی اور مولانا محمد یوسف صاحب کی زبان میں لکنت بالکل نہ تھی، مولانا کی یہ خاص زبان مولانا تک محدود نہ تھی بلکہ کثیر التعداد لوگوں نے مولانا کی اس زبان کو اپنایا اور ان خاص اصطلاحات کو اختیار کیا، مولانا کی زبان کے یہ الفاظ اگرچہ عصر جدید کے الفاظ تعبیرات اور سروج اصطلاحات سے اکثر عاری ہوتے لیکن سننے والوں کے دلوں میں اترجماتے اور گھر کر جاتے۔

دیکھنا تقریر کی لذت کہ جو اس نے کہا  
میں نے یہ جانا کہ گویا یہ بھی میرے دل میں ہے



# مولانا محمد یوسف کاندھلویؒ

## کا ایک اہم مکتوب

اب آخر میں مولانا محمد یوسف کاندھلویؒ کا ایک مفصل مکتوب درج کیا جا رہا ہے جو حقیقت میں تبلیغ کے مقاصد، اصول، طریقہ کار، متوقع منافع، تبلیغی کام کے نتائج و ثمرات اور خروج فی سبیل اللہ کی ضروری ہدایات پر بہت جامع ہے، اتنا تفصیلی مکتوب مولانا کے مکاتیب میں غالباً نہ مل سکے گا، یہ مکتوب عمرہ کے لیے حجاز مقدس جانے والی ایک جماعت کے لیے مولانا نے تحریر کیا تھا، لیکن یہ مکتوب ان ساری جماعتوں کے لیے جو تبلیغی سفروں پر روانہ ہوتی ہیں اور ان سارے حضرات کے لیے جو اس راہ میں اپنے اوقات فارغ کرتے رہتے ہیں نہایت مفید اور اس کا پڑھنا بہت ضروری ہے، چونکہ یہ مکتوب بہت طویل ہے اس لئے ہم نے موقع موضع پر ذیلی سرخیاں لگادی ہیں تاکہ پڑھنے والے کے لیے آسانی بھی ہو اور مفید بھی ہو۔

## بِسْمِ اللَّهِ الرَّحْمَنِ الرَّحِيمِ

محترمین و مکرمین بندہ زادنا اللہ وايا کم جھداً و سعیاً فی  
سیلہ و الہمنا وايا کم مرشدنا مورنا السلام علیکم و رحمۃ اللہ و برکاتہ۔ خداوند  
کریم سے امید ہے کہ آپ حضرات بعافیت ہوں گے، آپ حضرات کی دینی  
مساعی کی اطلاعات باعث مسرت اور باعث تقویت ہوتی ہیں، اللہ جل شانہ  
قبول فرمادیں، باراً اور فرمادیں، ترقیات عطا فرمادیں، صحیح نجیح پر آپ حضرات کی  
حافظت فرمادیں اور پوری ترکیب و ترتیب کی سمجھ عطا فرمادیں، آمین۔

### کامیابی اور ناکامی کا انحصار

اللہ رب العزت جل جلالہ، وعم نوالہ نے انسانوں کی تمام  
کامیابیوں کا دار و مدار انسان کے ان دونی مایہ پر رکھا ہے، کامیابی اور ناکامی  
انسان کے اندر کے حال کا نام ہے، باہر کی چیزوں کے نقشے کا نام کامیابی و  
ناکامی نہیں، عزت و ذلت، آرام و تکلیف، سکون و پریشانی، صحت و بیماری  
انسان کے حالات کا نام ہے، ان حالات کے بننے یا بگڑنے کا باہر کے  
نقشوں سے تعلق بھی نہیں، اللہ جل شانہ ملک و مال کے ساتھ انسان کو ذلیل  
کر کے دکھادیں اور فقر کے نقشے میں عزت دے کر دکھادیں۔

انسان کے اندر کی مایہ اس کا یقین اور اس کے اعمال ہیں،  
 انسان کے اندر کا یقین اور اندر سے نکلنے والے عمل اگر ٹھیک ہوں گے تو  
 اللہ جل شانہ اندر کا میابی کی حالت پیدا فرمادیں گے خواہ چیزوں کا نقشہ کتنا  
 ہی پست ہو۔

### ایمان باللہ

اللہ جل شانہ تمام کائنات کے ہر ذرہ کے اور ہر فرد کے خالق و  
 مالک ہیں، ہر چیز کو اپنی قدرت سے بنایا ہے، سب کچھ ان کے بنانے سے  
 بنتا ہے، وہ بنانے والے ہیں خود بننے نہیں اور جو خود بنا ہوا ہے اس سے کچھ  
 بنتا نہیں، جو کچھ قدرت سے بنتا ہے وہ قدرت کے ماتحت ہے، ہر چیز پر ان  
 کا قبضہ ہے، وہ ہی ہر چیز کو استعمال فرماتے ہیں، وہ اپنی قدرت سے ان  
 چیزوں کی شکلوں کو بھی بدل سکتے ہیں اور شکلوں کو قائم رکھ کر صفات کو بدل  
 سکتے ہیں، لکڑی کو اڑ دہا بنا سکتے ہیں اور اڑ دھے کو لکڑی بنا سکتے ہیں، اسی  
 طرح ہر شکل پر خواہ ملک ہو یا مال کی، برق کی ہو یا بھاپ کی، ان کا ہی قبضہ  
 ہے اور وہ ہی تصرف فرماتے ہیں، جہاں سے انسان کو تعمیر نظر آتی ہے وہاں  
 سے تحریک لا کر دکھادیں اور جہاں سے تحریک نظر آتی ہے وہاں سے تعمیر  
 لا کر دکھادیں، تربیت کا نظام وہی چلا تے ہیں، ساری چیزوں کے بغیر یہ  
 پرڈاں کر پال دیں اور سارے ساز و سامان میں پروش بگاڑ دیں۔

## ایمان بالرسالۃ

اللہ جل شانہ کی ذات عالی سے تعلق پیدا ہو جائے اور ان کی قدرت سے براہ راست استقادہ ہواں کے لیے حضرت محمد صلی اللہ علیہ وسلم اللہ کی طرف سے طریقے لے کر آئے ہیں، جب ان کے طریقے زندگیوں میں آئیں گے تو اللہ جل شانہ ہر نفیت میں کامیابی دے کر دکھائیں گے۔

## ایمان و یقین کا نتیجہ اور اس کی دعوت

لَا إِلَهَ إِلَّا اللَّهُ مُحَمَّدُ رَسُولُ اللَّهِ مِنْ أَنْفُسِ النَّاسِ مَنْ يَعْمَلْ مِثْقَالَ ذَرَّةٍ يَرَهُ اللَّهُ أَعْلَمُ بِمَا يَصْنَعُ  
لا إله الا اللہ محمد رسول اللہ میں اپنے یقین اور اپنے جذبہ اور اپنے طریقہ کو بد لئے کا مطالبہ ہے، صرف یقین کی تبدیلی پر ہی اللہ پاک اس زمین و آسمان سے کئی گناہ زیادہ بڑی جنت عطا فرمائیں گے، جن چیزوں میں سے یقین نکل کر اللہ کی ذات میں آئے گا، ان ساری چیزوں کو اللہ پاک مسخر فرمادیں گے، اس یقین کو اپنے اندر پیدا کرنے کے لیے ایک تو اس یقین کی دعوت دینی ہے، اللہ کی بڑائی سمجھانی ہے، ان کی رو بہت سمجھانی ہے، ان کی قدرت سمجھانی ہے، انبیاء اور صحابہؓ کے واقعات سنانے ہیں، خود تہائیوں میں بیٹھ کر سوچنا ہے، دل میں اسی یقین کو اتارنا ہے جس کی مجمع میں دعوت دی ہے، یہی حق ہے اور پھر رور و کرد عما نگنی ہے کہ اے اللہ اس یقین کی حقیقت سے نواز دے۔

## نماز کا اہتمام اور اس کی دعوت

اللہ جل شانہ کی قدرت سے براہ راست فائدے حاصل کرنے کے لیے نماز کا عمل دیا گیا ہے، سر سے لے کر پیر تک اللہ کی رضاوائے مخصوص طریقہ پر پابندیوں کے ساتھ اپنے کو استعمال کرو، آنکھوں کا، کانوں کا، ہاتھوں کا، زبان کا اور پیروں کا استعمال ٹھیک ہو، دل میں اللہ کا دھیان ہو، اللہ کا خوف ہو، یقین ہو کہ نماز میں اللہ کے حکم کے مطابق میراہر استعمال تکبیر و تسبیح، رکوع و سجده، ساری کائنات سے زیادہ انعامات دلانے والا ہے، اسی یقین کے ساتھ نماز پڑھ کر ہاتھ پھیلا کر مانگا جائے تو اللہ جل شانہ اپنی قدرت سے ہر ضرورت کو پورا کریں گے، ایسی نماز پر اللہ پاک گناہوں کو معاف بھی فرمادیں گے، رزق میں برکت بھی دیں گے، طاعت کی توفیق بھی ملے گی، ایسی نماز سیکھنے کے لئے دوسروں کو خشوع و خضوع والی نماز کی ترغیب و دعوت دی جائے، اس پر آخرت اور دنیا کے لنفع سمجھائے جائیں، حضور صلی اللہ علیہ وسلم اور حضرات صحابہؓ کی نماز کو سنانا، خود اپنی نماز کو اچھا کرنے کی مشق کرنا، اہتمام سے وضو کرنا، دھیان جانا، قیام میں، قعدہ میں، رکوع میں، سجدہ میں بھی دھیان کم از کم تین مرتبہ جمایا جائے کہ اللہ مجھے دیکھ رہے ہیں، نماز کے بعد سوچا جائے اللہ کی شان کے مطابق نماز نہ ہوئی، اس پر دُنا اور کہنا کہ اے اللہ ہماری نماز میں حقیقت پیدا فرما۔

## علم اور ذکر

علم سے مراد یہ ہے کہ ہم میں تحقیق کا جذبہ پیدا ہو جائے، کہ میرے اللہ مجھ سے اس حال میں کیا چاہتے ہیں اور پھر اللہ کے دھیان کے ساتھ اپنے آپ کو اس عمل میں لگا دینا یہ ذکر ہے، جو آدمی دین سکھنے کے لیے سفر کرتا ہے اس کا یہ سفر عبادت میں لکھا جاتا ہے، اس مقصد کے لیے چلنے والوں کے پیروں کے نیچے ستر ہزار فرشتے اپنے پر بچھاتے ہیں، زمین و آسمان کی ساری مخلوق ان کے لیے دعائے مغفرت کرتی ہے، شیطان پر ایک عالم ہزار عابدوں سے زیادہ بھاری ہے، دوسروں میں علم کا شوق پیدا کرنے کی کوشش کی جائے، فضائل سنائے جائیں، خود تعلیم کے حلقوں میں بیٹھا جائے، علماء کی خدمت میں حاضری دی جائے اس کو بھی عبادت یقین کیا جائے اور رو رو کرمانگا جائے کہ اللہ جل شانہ علم کی حقیقت عطا فرمادیں، ہر عمل میں اللہ جل شانہ کا دھیان پیدا کرنے کے لیے اللہ کا ذکر ہے جو آدمی اللہ جل شانہ کو یاد کرتا ہے اللہ جل شانہ اس کو یاد فرماتے ہیں، جب تک آدمی کے ہونٹ اللہ کے ذکر میں ملتے رہتے ہیں اللہ جل شانہ اس کے ساتھ ہوتے ہیں اللہ پاک اپنی محبت و معرفت عطا فرماتے ہیں اللہ کا ذکر شیطان سے حفاظت کا قلعہ ہے، خود اللہ جل شانہ کا دھیان پیدا کرنے کے لیے دوسروں کو اللہ کے ذر پر آمادہ کرنا تر غیب دینا خود دھیان جما کر کہ میرے اللہ مجھے دیکھ رہے ہیں ذکر کرنا اور رورکر دعا مانگنا کرے اللہ مجھے ذکر کی حقیقت عطا فرم۔

## اکرام مسلم

ہر مسلمان کا بحیثیت رسول اللہ صلی اللہ علیہ وسلم کا امتی ہونے کے اکرام بھی کرتا ہے ہر امتی کے آگے بچھ جانا، ہر شخص کے آگے بچھ جانا، ہر شخص کے حقوق کو ادا کرنا اور اپنے حقوق کا مطالبا نہ کرنا، جو آدمی مسلمان کی پرداہ پوشی کرے گا اللہ جل شانہ اس کی پرداہ پوشی فرمائیں گے، جب تک آدمی اپنے مسلمان بھائی کے کام میں لگا رہتا ہے، اللہ جل شانہ اس کے کام میں لگے رہتے ہیں، جو اپنے حق کو معاف کر دے گا اللہ جل شانہ اس کو جنت کے نیچے میں محل عطا فرمائیں گے جو اللہ کے لیے دوسروں کے آگے تذلل اختیار کرے گا، اللہ جل شانہ اس کو رفت و بلندی عطا فرمائیں گے، اس کے لیے دوسروں میں ترغیب کے ذریعہ اکرام مسلم کا شوق پیدا کرنا ہے مسلمان کی قیمت بتانی ہے، حضور اکرم صلی اللہ علیہ وسلم اور صحابہ کرام رضی اللہ عنہم کے اخلاق، ہمدردی اور ایثار کے واقعات سنانے ہیں اور خود اس کی مشق کرنی ہے اور رورکر اللہ جل شانہ سے حضور صلی اللہ علیہ وسلم کے اخلاق کی توفیق مانگنی ہے۔

## حسن نیت

ہر عمل میں اللہ جل شانہ کی رضا کا جذبہ ہو، کسی عمل سے دنیا کی طلب یا اپنی حیثیت بنانا مقصود نہ ہو، اللہ کی رضا کے جذبہ سے تھوڑا سا عمل بھی بہت

انعامات دلوائے گا اور اس کے بغیر بہت بڑے عمل بھی گرفت کا سبب بنیں گے، اپنی نیت کو درست کرنے کے لیے دوسروں میں دعوت کے ذریعہ تصحیح نیت کا فکر و شوق پیدا کیا جائے، اپنے آپ پر عمل سے پہلے اور عمل کے دوران نیت کو درست کرنے کی مشق کی جائے، کہ میں اللہ کو راضی کرنے کے لیے یہ عمل کر رہا ہوں اور عمل کی تکمیل پر اپنی نیت کو ناقص قرار دے کر توبہ و استغفار کیا جائے اور رورو کر اللہ جل شانہ سے اخلاص مانگا جائے۔

### اللہ کے راستہ کی محنت اور دعا

آج امت میں کسی حد تک انفرادی اعمال کا رواج ہے گوان کی حقیقت نکلی ہوئی ہے، حضور اقدس صلی اللہ علیہ وسلم کی ختم نبوت کے طفیل پوری امت کو دعوت والی محنت ملی تھی اس کے بندوں کا تعلق اللہ جل شانہ سے قائم ہو جائے، اس کے لیے انبیاء علیہم السلام والے طرز پر اپنی جان و مال کو جھوٹک دینا اور جن میں محنت کر رہے ہیں ان سے کسی چیز کا طالب نہ بننا اس کے لیے بھرت بھی کرنا اور نصرت بھی کرنا، جوز میں والوں پر رحم کرتا ہے آسمان والا اس پر رحم کرتا ہے، جو دوسروں کا تعلق اللہ جل شانہ سے جوڑنے کے لیے ایمان و عمل صالح کی محنت کریں گے، اللہ جل شانہ ان کو سب سے پہلے ایمان و عمل صالح کی حقیقوں سے نواز کر اپنا تعلق عطا فرمائیں گے، اس راستے میں ایک صحیح یا ایک شام کا نکلنایا پوری دنیا اور جو کچھ اس میں ہے (باعتبار مال کے بھی اور باعتبار چیزوں کے بھی) اس سب

سے بہتر ہے، اس میں ہر مال کے خرچ اور اللہ کے ہر ذکر و تسبیح اور ہر نماز کا ثواب سات لاکھ گنا ہو جاتا ہے، اس راستے میں محنت کرنے والوں کی دعائیں بنی اسرائیل کے انبیاء علیہم السلام کی دعاؤں کی طرح قبول ہوتی ہیں یعنی جس طرح ان کی دعاؤں پر اللہ جل شانہ نے ظواہر کے خلاف اپنی قدرت کو استعمال فرمایا کر ان کو کامیاب فرمایا اور باطل خاکوں کو توڑ دیا، اسی طرح اس محنت کے کرنے والوں کی دعاؤں پر اللہ جل شانہ ظواہر کے خلاف اپنی قدرت کے مظاہرے فرمائیں گے اور اگر عالمی بنیاد پر محنت کی گئی، تو تمام اہل عالم کے قلوب میں ان کی محنت کے اثر سے تبدیلیاں لائیں گے، دین کے دوسرا اعمال کی طرح ہمیں یہ محنت بھی کرنی نہیں آتی، دوسروں کو اس محنت کے لیے آمادہ کرنا ہے، اس کی اہمیت اور قیمت بتانی ہے، انبیاء اور صحابہ رضی اللہ عنہم کے واقعات سنانے ہیں، خود اپنے آپ کو قربانی کی شکلوں اور بھرت و نصرت والے اعمال میں لگانا ہے، صحابہ کرام رضی اللہ عنہم اجمعین ہر حال میں اللہ کی راہ میں نکلے ہیں، نکاح کے وقت اور رخصتی کے وقت گھر میں ولادت کے موقع پر اور وفات کے موقع پر، سردی میں، گرمی میں، بھوک میں، فاقہ میں، صحت میں، بیماری میں، قوت میں، ضعف میں، جوانی اور بڑھاپہ میں بھی نکلے ہیں اور رور و کر اللہ جل شانہ سے مانگنا ہے کہ ہمیں اس عالی محنت کے لیے قبول فرمائے۔

## مسجدوں میں کرنے کے کام

ان چیزوں سے مناسبت پیدا کرنے کے لیے ہر شخص سے خواہ کسی شعبہ سے متعلق ہو چار ماہ کا مطالبہ کیا جاتا ہے، اپنے مشاغل ساز و سامان اور گھر بار سے نکل کر ان چیزوں کی دعوت دیتے ہوئے اور خود مشق کرتے ہوئے ملک بہ ملک اقلیم بہ اقلیم قوم بہ قوم، قریب یہ قریب پھریں گے، حضور اقدس صلی اللہ علیہ وسلم نے ہر امتی کو مسجد والا بنایا تھا، مسجد کے کچھ مخصوص اعمال دیئے تھے ان اعمال سے مسلمانوں کا زندگی میں انتیاز تھا مسجد میں اللہ بڑائی کی، ایمان کی اور آخرت کی باتیں ہوتی تھیں، اعمال سے زندگی بننے کی باتیں ہوتی تھیں، عملوں کے ثواب کرنے کے لیے تعلیمیں ہوتی تھیں، ایمان و عمل صالح کی دعوت کے لیے ملکوں اور علاقوں میں جانے کی تکمیلیں بھی مسجد سے ہی ہوتی تھیں، اللہ کے ذکر کی مجلسیں مسجدوں میں ہوتی تھیں، بیہاں تعاون ایثار اور ہمدردیوں کے اعمال ہوتے تھے، ہر شخص، حاکم، مکحوم، مالدار، غریب، تاجر، زارع، مزدور، مسجد میں آکر زندگی سیکھتا تھا اور باہر جا کر اپنے شعبہ میں مسجد والے تاثر سے چلتا تھا، آج ہم دھوکہ میں پڑ گئے کہ ہمارے پیسے سے مسجد چلتی ہے، مسجد میں اعمال سے خالی ہو گئیں اور چیزوں سے بھر گئیں، حضورؐ نے مسجد کو بازار والوں کے تابع نہیں کیا، حضورؐ کی مسجد میں نہ بچال تھی نہ پانی تھا، نہ عسل خانے تھے، خرچ کی کوئی شکل نہ تھی، مسجد میں آکر کرداعی بناتا تھا، معلم اور حعلم بناتا تھا، ذاکر بناتا تھا،

نمازی بنتا تھا، مطبع بنتا تھا، متقی زاہد بنتا تھا، خلیق بنتا تھا، باہر جا کر نھیک زندگی  
گزارتا تھا مسجد بازار والوں کو چلاتی تھی، ان چار ماہ میں ہر جگہ جا کر  
مسجدوں میں ہر امتی کو لانے کی مشق کریں، مسجد والے اعمال سیکھتے ہوئے  
دوسروں کو یہ محنت سیکھنے کے لئے تین چلوں کے واسطے آمادہ کریں۔

## مقامی گشت و اجتماع

واپس اپنے مقام پر آ کر اپنی بستی کو مسجد میں ان اعمال کو زندہ کرنا  
ہے، ہفتہ میں دو مرتبہ گشت کے ذریعہ بستی والوں کو جمع کر کے ان ہی چیزوں  
کی طرف متوجہ کرنا اور مشق کے لئے فی گھر ایک نفر تین چلوں کے لئے باہر  
ٹکنا ہے، ایک گشت اپنی مسجد کے ماحول میں اور دوسری گشت دوسری مسجد  
کے ماحول میں کریں، ہر مسجد میں مقامی جماعت بھی بنائیں ہر مسجد کے  
احباب روزانہ فضائل کی تعلیم کریں۔

## ہر مہینہ کی سہ روزہ جماعت

اپنے شہر یا بستی کے قریب دیہات میں کام کی فضائیں اس کے  
لیے ہر مسجد سے تین یوم کے لیے جماعتیں پانچ کوس کے علاقہ میں جائیں،  
ہر دوست مہینے میں تین یوم پابندی سے لگائے، ”الحسنة بعشر امثالها“  
کے مصدق تین دن پر حکماً تیس دن کا ثواب ملے گا پورے سال ہر مہینے  
تین دن لگائے تو سارا سال اللہ کی راہ میں شمار ہوگا، اندر وون ملک کے

تھا خصے پورے ہوتے رہیں اور اپنی مشق قائم رہے اور جاری رہے۔

## چلہ اور تین چلے لگانا اور ان کی دعوت دینا

ہر سال اہتمام سے چلہ لگایا جائے عمر میں کم از کم تین چلے، سال میں چلہ، مہینے میں تین یوم، ہفتہ میں دو گشت، روزانہ تعلیم، تسبیحات، تلاوت یہ کم سے کم نصاب ہے کہ ہماری زندگی دین و ای بنتی رہے، اگر ہم یوں چاہیں کہ ہم سبب بینیں اجتماعی طور پر پوری انسانیت کی زندگی کے صحیح رخ پر آنے اور باطل کوٹوٹنے کا، تو اس کے لیے اس نصاب سے بھی آگے بڑھنا ہوگا، ہمارے وقت اور ہماری آمد فی کی نصف اللہ کی راہ میں لگے اور نصف کار و بار اور گھر کے مسائل میں یا کم از کم یہ کہ ایک تہائی وقت و آمد فی اللہ کی راہ میں اور دو تہائی اپنے مشاغل میں، یعنی ہر سال چار ماہ کی ترتیب بٹھائی جائے۔

آپ حضرات عمر میں کم از کم تین چلوں کی دعوت خوب جم کر دیں، اس میں بالکل نہ گھبرا کیں اس کے بغیر زندگیوں کے رخ نہ بد لیں گے، جن احباب نے خود ابھی تین چلے نہ دیئے ہوں وہ بھی اس نیت سے خوب جم کر دعوت دیں کہ اللہ جل شانہ اس کے لیے ہمیں قبول فرمائے۔

## گشت اور اس کی اہمیت

گشت کا عمل اس کام میں بڑی ریڑھ کی ہڈی اسی اہمیت رکھتا ہے، اگر یہ عمل صحیح ہوگا تو قبول ہوگا، دعوت قبول ہوگی، دعا قبول ہوگی، ہدایت

آئے گی اور گشت قبول نہ ہو تو دعوت قبول نہ ہو گی دعوت قبول نہ ہوئی دعا  
قبول نہ ہو گی، دعا قبول نہ ہوئی ہدایت نہیں آئے گی۔

## گشت کا موضوع اور دعوت

گشت کا موضوع یہ ہے کہ اللہ جل شانہ نے ہماری دنیا اور  
آخرت کے مسائل کا حل حضرت محمد صلی اللہ علیہ وسلم کے طریقہ پر زندگی  
گزارنے میں رکھا ہے، ان کے طریقے ہماری زندگیوں میں آجائیں، اس  
کے لیے محنت کی ضرورت ہے، اس محنت پر بستی والوں کو آمادہ کرنے کے  
لیے گشت کے لیے مسجد میں جمع کرنا ہے، نماز کے بعد اعلان کر کے لوگوں کو  
روکا جائے، اعلان بستی کا کوئی با اثر آدمی یا امام صاحب کریں تو زیادہ  
مناسب ہو گا، وہ ہم کو کہیں تو ہمارے ساتھی کر دیں۔

## گشت کے آداب کا بیان

پھر گشت کی اہمیت ضرورت اور قیمت بتائی جائے اس کے لیے  
آمادہ کیا جائے، جو تیار ہوں ان کو اچھی طرح آداب سمجھائیں، اللہ کا ذکر  
کرتے ہوئے چلنا ہے، نگاہیں نیچی ہوں، ہمارے تمام مسائل کا تعلق اللہ  
جل شانہ کی ذات سے ہے، ان بازار میں پھیلی ہوئی چیزوں سے کسی مسئلے کا  
تعلق نہیں، چیزوں پر نگاہ نہ پڑے، دھیان نہ جائے، اگر نگاہ پڑ جائے تو تمٹی  
کے ڈلے معلوم ہوں، ہمارا دل اگران چیزوں کی طرف پھر گیا تو پھر ہم جن

کے پاس جا رہے ہیں ان کا دل ان چیزوں سے اللہ کی طرف کیسے پھرے گا، قبر کا داخلہ سامنے ہو، اسی زمین کے نیچے جانا ہے، مل کر چلیں، ایک آدمی بات کرے، کامیاب ہے وہ بات کرنے والا جو مختصر بات کر کے آدمی کو مسجد میں بھیج دے۔

بھائی ہم مسلمان ہیں، ہم نے کلمہ لا الہ الا اللہ محمد رسول اللہ پڑھا ہے، ہمارا یقین ہے کہ اللہ پالنے والے ہیں، فتح و فقصان، عزت و ذلت اللہ کے ہاتھ میں ہے، اگر ہم نے اللہ کے حکم پر حضرت محمدؐ کے طریقہ پر زندگی گزاریں گے، اللہ راضی ہو کر ہماری زندگی بنادیں گے، ہم سب کی زندگی اللہ جل شانہ کے حکم کے مطابق حضرت محمدؐ کے طریقہ پر آجائے، اس کے لئے بھائی مسجد میں کچھ فکر کی بات ہو رہی ہے، نماز پڑھ چکے ہوں تو بھی اٹھا کر مسجد میں بھیج دیں، ضرورت ہو تو آگے نماز کو بھی مسجد میں فوری جانے کا عنوان بنالیں۔

اللہ کا سب سے بڑا حکم نماز ہے، نماز پڑھیں گے اللہ روزی میں برکت دے گا، گناہوں کو معاف فرمادیں گے، دعاوں کو قبول فرمالیں گے، بشارتیں سنائی جائیں، وعیدیں نہیں، نماز کا وقت جارہا ہے مسجد میں چلنے، امیر کی اطاعت کرنی ہے، واپسی میں استغفار کرتے ہوئے آتا ہے۔

## گشت کا طریقہ

اب آداب کا نداکرہ کرنے کے بعد دعائیں گے کرچل دیں گشت

میں دس آدمی جائیں، مسجد کے قریب مکانات پر گشت کر لیں، مکانات نہ ہوں تو بازار میں گشت کر لیں، جماعت میں زیادہ آدمی ایسے ہوں جو گشت میں اصولوں کی پابندی کر لیں، مسجد میں دو تین آدمی چھوڑ دیں، نئے آدمی زیادہ تیار ہو جائیں تو ان کو بھی سمجھا کر مسجد میں مشغول کر دیں، نئے آدمی تین چار ساتھ ہوں، مسجد میں ایک ساتھ اللہ جل شانہ کی طرف متوجہ ہو کر ذکر و دعا میں مشغول رہے، ایک آنے والوں کا استقبال کرے، ضرورت ہو تو وضو کرو اکر نماز پڑھوادے اور ایک ساتھی آنے والوں کو نماز تک مشغول رکھے، اپنی زندگی کا مقصد سمجھائے، پونے گھنٹے گشت ہو، نماز سے ساتھ آٹھ منٹ پہلے گشت ختم کر دیں، سب تکمیر اولیٰ کے ساتھ نماز میں شریک ہوں۔

## اجتماع میں دعوت

جس ساتھی کے بارے میں مشورہ ہو جائے وہ دعوت دے، یہ سمجھائے کہ اللہ جل شانہ کی ذات عالیٰ سے تعلق قائم ہوا تو دنیا اور آخرت میں کیا نفع ہوگا اور اگر اللہ جل شانہ کی ذات عالیٰ سے تعلق قائم نہ ہوا تو دنیا و آخرت میں کیا نقصان ہوگا، جیسے اس خط کے شروع میں چھنبروں کا تذکرہ کیا ہے، اس طرز پر ہر نمبر کا مقصد اس کا نفع اور قیمت اور حاصل کرنے کا طریقہ بتایا جائے، سادہ انداز میں بیان ہو، اس سے انشاء اللہ مجتمع کی سمجھی میں کام آئے گا اور اس کی ضرورت بھی محسوس کرے گا اور سمجھے گا کہ ہم بھی سیکھ سکتے ہیں، ہمارے ساتھی بھی دعوت میں اہتمام سے جم کر بیٹھیں، متوجہ ہو کر اور محتاج بن

کرسیں، جوبات کہہ رہا ہے ہم اپنے دل میں کہیں کہ ”حق ہے“ اس سے دل میں ایمان کی لہریں اٹھیں گی اور عمل کا جذبہ بنے گا، تین چلوں کی بات جم کر رکھی جائے، نقد نام لئے جائیں اس کے بعد چلوں کے لئے وقت لکھوائے جائیں اور پھر جو جس وقت کے لئے تیار ہو جائے اس کو قبول کر لیا جائے۔

### مطالبه اور تشکیل

مطالبه اور تشکیل کے وقت محنت ساری دعوت کا مغزبیتی ہے، اگر مطالبوں پر جم کر محنت نہ ہوئی تو پھر کام کی باتیں رہ جائیں گی اور قربانی وجود میں نہ آئے گی تو کام کی جان لکھ جائے گی، دعوت دینے والا ہی مطالبه کرے، ایک آدمی کھڑے ہو کر نام لکھے، نام لکھنے والا مستقل تقریر شروع نہ کرے، ایک دو جملے ترغیبی کہہ سکتا ہے، پھر آپس میں ایک دوسرے کو آمادہ کرنے کو کہا جائے، فکر کے ساتھ اپنے قریب بیٹھنے والوں کو تیار کریں، اعذار کا دل جوئی اور ترغیب کے ساتھ حل بتائیں، نبیوں اور صحابہ کی قربانیوں کے قصوں کی طرف اشارے کریں اور پھر آمادہ کریں، آخر میں مقامی جماعت بنا کر ان کے ہفتے کے دو گشت روزانہ تعلیم، تسبیحات، مہینے کے تین یوم وغیرہ کاظم طے کرائیں۔

### دعوت کا انداز

دعوت میں انبیاء اور صحابہؓ کے ساتھ اللہ جل شانہ نے جو مددیں

فرمائی ہیں وہ تو بیان کی جائیں اور جو ہمارے ساتھ مددیں ہوں جائیں ان کو بیان نہ کیا جائے، دعوت میں فضائے حاضرہ کی باتیں نہ کی جائیں، امت میں جو ایمانی، عملی، اخلاقی کمزوریاں آچکی ہے ان کے تذکرے سے بہتر ہے کہ اصلی خوبیوں کی طرف یعنی جوبات پیدا ہونی چاہئے اس کی طرف متوجہ کریں۔

## تعلیم

تعلیم میں دھیان، عظمت محبت، ادب اور توجہ کے ساتھ بیٹھنے کی مشق کی جائے، سہارانہ لگایا جائے، باوضو بیٹھنے کی کوشش ہو، طبیعت کے بہانوں کی وجہ سے تعلیم کے دوران نہ اٹھا جائے، باتیں نہ کی جائیں، اگر اس طرح بیٹھیں گے تو فرشتے اس مجلس کوڑھا نک لیں گے، اہل مجلس میں طاعت کا مادہ پیدا ہوگا، عظمت کی مشق سے حدیث پاک کا وہ نورول میں آئے گا جس پر عمل کی ہدایت ملتی ہے، بیٹھتے ہی آداب اور مقصد کی طرف متوجہ کیا جائے، مقصد یہ ہے کہ ہمارے اندر دین کی طلب پیدا ہو جائے، فضائل قرآن مجید پڑھ کر تھوڑی دریکلام پاک کی ان سورتوں کی تجوید کی مشق کی جائے جو عموماً نمازوں میں پڑھی جاتی ہیں، التحیات، دعائے قنوت وغیرہ کامدا کرہ و تصحیح اجتماعی تعلیم میں نہ ہو، انفرادی سیکھنے سکھانے میں ان کی تصحیح کریں، اللہ پاک توفیق دیں تو ہر کتاب میں سے تین چار صفحے پڑھے جائیں، تعلیم میں اپنی طرف سے تقریر نہ ہو، حدیث شریف پڑھنے کے بعد

دو تین جملے ایسے کہہ دیئے جائیں کہ اس عمل کا جذبہ و شوق ابھر آئے،  
 حضرت شیخ الحدیث مولانا محمد زکریا صاحب دامت برکاتہم کی تالیف  
 فرمودہ، فضائل قرآن مجید، فضائل نماز، فضائل تبلیغ، فضائل ذکر، فضائل  
 صدقات حصہ اول و دوم، فضائل رمضان، فضائل حج (ایام حج و رمضان  
 میں) اور مولانا احتشام الحسن صاحب کاندھلوی دام مجده کی "مسلمانوں کی  
 موجودہ پستی کا واحد علاج" صرف یہ کتابیں ہیں جن کو اجتماعی تعلیم میں  
 پڑھنا اور سننا ہے اور تنہائیوں میں بیٹھ کر بھی ان کو پڑھنا ہے، کتابوں کے  
 بعد چھ نمبروں کا نہ کرہ ہو، ساتھیوں سے نمبر بیان کرائے جائیں، جب تعلیم  
 شروع کی جائے تو اپنے میں سے دوساریوں کو تعلیم کے گشت کے لئے بھیج  
 دیا جائے، ۲۰-۱۵ منٹ بعد وہ ساتھی آجائیں تو دوسرے دو ساتھی چلے  
 جائیں، اسی طرح بستی والوں کو تعلیم میں شریک کرنے کی کوشش ہوتی رہے،  
 باہر نکلنے کے زمانہ میں روزانہ صبح اور بعد ظہر دونوں وقت تعلیم دو تین گھنٹے کی  
 جائے اور اپنے مقام پر روزانہ اسی ترتیب سے ایک گھنٹے تعلیم ہو یا ابتداء  
 جتنی دیر احباب جڑ سکیں۔

### مشورہ

کام کے تقاضوں کو سوچنے، ان کی ترتیب قائم کرنے، ان  
 تقاضوں کو پورا کرنے کی شکلیں بنانے میں اور جو احباب اوقات فارغ  
 کریں ان کی مناسب تشكیل میں اور جو مسائل ہوں ان کے لیے احباب کو

مشورہ میں جوڑا جائے، اللہ جل شانہ کے دھیان اور فکر کے ساتھ دعائیں  
 مانگ کر مشورہ میں بیٹھیں، مشورے میں اپنی رائے پر اصرار اور عمل کرانے کا  
 چند بہ نہ ہواں سے اللہ کی مدد میں ہٹ جاتی ہیں، جب رائے طلب کی  
 جائے اسے سمجھ کر جوبات اپنے دل میں ہو کہہ دی جائے، رائے رکھنے میں  
 نرمی ہو، کسی ساتھی کی رائے سے قابل کاطرز نہ ہو، میری رائے میں میری  
 نفس کے شروع شامل ہیں، یہ دل کے اندر خیال ہو، اگر فیصلہ کسی دوسری  
 رائے پر ہو گیا تو اس کی خوشی ہو کہ میرے شروع سے خفالت ہو گئی اور اگر اپنی  
 رائے پر فیصلہ ہو جائے تو خوف ہو اور زیادہ دعائیں مانگی جائیں، ہمارے  
 ہاں فیصلے کی بنیاد کثرت رائے نہیں ہے اور ہر معاملہ میں ہر ایک سے رائے  
 لینا بھی ضروری نہیں ہے، دل جوئی سب کی ضروری ہے، امیر کو اس بات کا  
 یقین ہو کہ ان احباب کی فکر اور مل کر بیٹھنے کی برکت سے اللہ جل شانہ صحیح  
 بات کھول دیں گے، امیر اپنے آپ کو مشورے کا محتاج سمجھے، رائے لینے  
 کے بعد غور و فکر سے جو مناسب سمجھ میں آتا ہو وہ کہہ دے، بات اس طرح  
 رکھئے کہ کسی کی رائے کا استھناف نہ ہو، اگر طبیعتیں مختلف ہوں تو اس بات پر  
 شوق و رغبت کے ساتھ آمادہ کر لے اور ساتھی امیر کی بات پر ایسے شوق سے  
 چلیں جیسے کہ ان کی ہی رائے طے پائی ہے اسی میں ترتیب ہے، اگر اس  
 کے بعد عملاً ایسی شکل نظر آئے کہ ہماری رائے ہی زیادہ مناسب تھی پھر بھی  
 ہرگز طعنہ نہ دیا جائے یا اشارہ کتنا یہ بھی نہ کیا جائے، اسی میں خیر کا یقین کیا

جائے، جو امیروں کو طعنہ دے اس کے لئے سخت وعدہ آئی ہے۔

## ہفتہ واری اجتماع

جب محلوں کی مساجد میں ہفتوں کے دو گشتوں کے ذریعہ فی گھر ایک آدمی تین چلے کے لئے نکلنے کی آواز لگ رہی ہو گی تعلیموں اور تسبیحات پر احباب جزر ہے ہوں گے، ہر مسجد سے تین دن کے لئے جماعتیں نکالنے کی کوششیں ہو رہی ہوں گی تو شب جمعہ کا اجتماع صحیح نجح پر ہو گا اور کام کے بڑھنے کی صورتیں بنیں گی، جمعرات کو عصر کے وقت محلوں کی مساجد کے احباب اپنی اپنی جماعتوں کی صورت میں بستر اور کھانا ساتھ لے کر اجتماع کی جگہ پر پہنچیں، مشورے سے ایسے احباب سے عموماً دعوت دلوائی جائے جو محنت کے میدان میں ہوں اور جن کی طبیعت پر کام کے تقاضے غالب ہوں، بہت ہی فکر و اہتمام سے تشکیلیں کی جائیں، اگر اوقات وصول نہ ہوں تو رات کو بھی محنت کی جائے، رورو کرمانگا جائے، صحیح کو جماعتوں کی تشکیل کر کے ہدایات دے کر روانہ کیا جائے، تین دن کی محلوں سے تیار ہو کر آئی ہوئی جماعتیں عموماً سات آٹھ میل بھیجی جائیں، ہر شب جمعہ سے تین چلوں اور چلوں کی جماعتوں کے نکلنے کا رخ پڑنا چاہئے، اگر شب جمعہ میں خوانخواستہ سب تقاضے پورے نہ ہو سکے تو سارے ہفتے اپنے محلوں میں، پھر اس کے لئے کوشش کی جائے اور آئندہ شب جمعہ میں محلوں سے تقاضوں کے لیے لوگوں کو تیار کر کے لاایا جائے۔

## کام کی نزاکت اور اس کا علاج

بھائی دوستو یہ کام بہت نازک ہے حضور اقدس صلی اللہ علیہ وسلم نے ایک محنت فرمائی، اس محنت سے سارے انسانوں کی ساری زندگی کے کمانے کھانے، بیاہ شادی میں ملاقات اور عبادات معاملات وغیرہ کے طریقوں میں مکمل تبدیلیاں آئیں تو آپ نے خود اس محنت کے کتنے طریقے بتائے ہوں گے، ہمیں ابھی یہ کام کرنا نہیں آتا اور نہ ابھی حقیقی کام شروع ہوا ہے، کام اس دن شروع ہو گا جب ایمان و یقین، اللہ کی محبت، اللہ کے دھیان، آخرت کی فکر، اللہ کے خوف و خشیت، زہد و تقویٰ سے بھرے ہوئے لوگ حضور صلی اللہ علیہ وسلم کے عالی اخلاق سے مزین ہو کر اللہ کی رضا کے جذبہ سے مخمور ہو کر اللہ کی راہ میں جان دینے کے شوق سے کچپ کچپ پھریں گے، حضرت عمرؓ فرماتے ہیں:

”اللہ رحم کرے خالدؓ پر اس کے دل کی تمنا صرف یہ تھی کہ حق اور حق والے چمک جائیں اور باطل اور باطل والے مٹ جائیں اور کوئی تمنا بھی نہ تھی۔“

ابھی جو ہم کو کام کی برکتیں نظر آ رہی ہیں وہ کام شروع ہونے سے پہلے کی برکتیں ہیں جیسے حضور اقدس صلی اللہ علیہ وسلم کی ولادت کے وقت سے ہی برکتوں کا ظہور شروع ہوا تھا لیکن اصل کام اور اصل برکتیں چالیس سال بعد شروع ہوئیں، ابھی تو اس کے لیے محنت ہو رہی ہے کہ کام کرنے

والے تیار ہو جائیں، اللہ جل شانہ کام ان سے لیں گے اور ہدایت پھیلنے کا ذریعہ ان کو بنا کیں گے جن کی زندگی اپنی دعوت کے مطابق بدلتے گی، جن کی زندگیوں میں تبدیلی نہ آئے گی اللہ جل شانہ ان سے اپنے دین کا کام نہ لیں گے، یعنیوں والا کام ہے۔

## اصول اور صحبت

اس کام میں اگر اپنے آپ کو اصول سکھنے کا محتاج نہ سمجھا گیا اور اصولوں کے مطابق کام نہ ہوا تو سخت فتنوں کا خطرہ ہے، حضور اکرم صلی اللہ علیہ وسلم نے جب باہر ملکوں میں کام شروع کرنے کا ارادہ فرمایا تو پہلے تمام صحابہ گوئین دن تک ترغیب دی اور پھر فرمایا کہ جس طرز پر یہاں کام ہوا بالکل اسی طرز پر باہر جا کر بھی کام کرنا ہے اس کام کی نوعیت یہی ہے، مقام، زبان، معاشرہ موسم وغیرہ کے اعتبار سے اس کام کے اصل نہیں بدلتے، اس کام کی نجح اور اصولوں کو سکھنے اور ان پر قائم رہنے کے لئے اس فضا میں آنا اور بار بار آتے رہنا انتہائی ضروری ہے جہاں حضرت رحمۃ اللہ علیہ<sup>(۱)</sup>

نے جاں کھائی تھی اور ان کے ساتھ اخلاط بھی بہت ضروری ہے جو اس جدوجہد میں حضرت<sup>”</sup> کے ساتھ تھے اور جب سے اب تک اس فضا میں اور کام میں مسلسل گئے ہوئے ہیں اس کے بغیر کام کا اپنے نجح اور اصولوں پر قائم رہنا بظاہر ممکن نہیں، اس لئے اپنے کام کرنے والے احباب کو ایسی فضا

(۱) حضرت مولانا محمد الیاس کاندھلوی

میں اہتمام سے نوبت بِنوبت صحیح رہیں۔

## نقشوں کے بجائے مجاہدہ

تمام انبیاء علیہم السلام نے اپنے زمانہ میں کسی نہ کسی نقشہ کے مقابلہ پر آئے اور بتایا کہ کامیابی کا اس نقشہ سے بالکل تعلق نہیں ہے، کامیابی کا تعلق براہ راست اللہ جل شانہ کی ذات عالی سے ہے، اگر عمل صحیک ہوں گے، اللہ جل شانہ چھوٹے نقشہ میں بھی کامیاب کر دیں گے اور عمل خراب ہوں گے اللہ جل شانہ بڑے سے بڑے نقشہ کو توڑ کرنا کام کر کے دکھائیں گے، کامیاب ہونے کے لئے اس نقشہ میں عمل صحیک کرو ہر جی نے اپنے راجح الوقت نقشہ کے مقابلہ پر محنت کی، اور حضرت محمد صلی اللہ علیہ وسلم تمام اکثریت، حکومت، مال، زراعت اور صنعت کے نقشوں کے مقابلے پر تشریف لائے، آپ کی محنت ان نقشوں سے نہیں چلی، آپ کی محنت، مجاہدوں اور قربانیوں سے چلی ہے، باطل تعیش کے نقشہ سے پھیلتا ہے تو حق تکلیفین اٹھانے سے پھیلتا ہے، باطل ملک و مال سے چمکتا ہے تو حق فقر و غربت کی مشقوں میں چمکتا ہے، جتنے فتنے ملک و مال اور تعیش کی بنیاد پر لائے جارہے ہیں ان کا توڑ حق کے لئے فقر و غربت اور تکالیف برداشت کرنے میں ہے، اب اس کام کے ذریعہ امت میں مجاہدہ اور قربانی کی استعداد پیدا کرنی ہے، اس کام کے لئے بہت بڑا یہ خطرہ ہے کہ اس کو نقشوں پر مخصر کر دیا جائے اس سے کام کی جان نکل جائے گی، اس کام کی

حافظت اس میں ہے کہ کام کرنے والے اس کام کے لئے تمام میسر نقوشوں کو بھی قربان کرتے ہوئے مجاہدے والی شکلوں کو قائم رکھیں اور کسی صورث میں مجاہدے والی شکلوں کو ختم نہ ہونے دیں، غریبوں میں اپنی محنت کو بڑھایا جائے، پیدل جماعتیں چلائی جائیں، لوگ آئیں گے کہ یہ ہمارا پیسہ دین کے کام میں خرچ کر لیجئے، پھر نقشہ کی قربانی دینی ہوگی، کہہ دیجئے کہ جناب یہاں اس کام میں خرچ کرنے کا صحیح اور پاک طریقہ وجد ہے سکھایا جاتا ہے، پھر محل تلاش کر کے خود ہی خرچ کر دیجئے گا، یہاں تو طریقہ سیکھ لیجئے۔

اس کام کی تعیم کے لئے رواجی طریقوں، اخبار، اشتہار، پریس وغیرہ اور رواجی الفاظ سے بھی پورے پرہیز کی ضرورت ہے، یہ کام سارا غیر رواجی ہے، رواجی طریقوں سے روانج کو تقویت پہنچی گی اس کام کو نہیں۔ اصل کام کی شکلیں، دعوت، گشت، تعلیم، تشکیل وغیرہ ہیں، مشوروں کی ضرورت ہو تو مناسب دوستوں کو الگ کر کے مشورہ کر لیا جائے، ایسا نہ ہو کہ مشورہ کرنے والوں کا کسی موقعہ پر عمومی اعمال سے جوڑنا رہے۔

## کالج کے طلباء میں دعویٰ کام

کالجوں کے طلباء میں اس کام کو اٹھایا جائے، ہوٹلوں میں مقامی کام کے لئے جماعتیں بنائی جائیں، ایک گشت ہوشل والے اپنے ہوشل میں کریں اور ہفتہ کا دوسرا گشت باہر کسی محلے میں یادوسرے ہوشل میں کریں، قریب کے محلوں کی جماعتیں بھی ہوٹلوں میں جا کر گشت

کریں، ہوٹل والے احباب اپنی روزانہ تعلیم اور مہینے میں تین یوم کی ترتیب بھی اٹھائیں۔

### مستورات میں کام کی نوعیت

مستورات میں کام کی نزاکتیں اور بھی زیادہ ہیں جب کہ بے پروگر کا اختال ہو، عام اجتماعات میں مستورات کو بالکل نہ لایا جائے، اپنے اپنے محلہ میں کسی پرودہ دار مکان میں قریب قریب کے مکانات سے عورتیں کسی روز جمع ہو کر تعلیم کر لیا کریں، اس کی ابتداء اس طرح کریں کہ مرد جو بات اجتماعات، دعوت تعلیم وغیرہ سے سن کر جائیں، اپنے گھر والوں کو سنا جائیں، اس سے انشاء اللہ تھوڑے عرصہ میں ذہن بننا شروع ہو جائے گا پھر محلوں میں تعلیم شروع ہونے کے بعد ایسا ہو سکتا ہے کہ سارے شہر کی مستورات کا ہفتہ میں ایک ایسی جگہ اجتماع ہو جہاں پرودہ کا اہتمام ہو وہاں تعلیم کے بعد پھر کوئی آدمی پر دے کے ساتھ بیان کرے کبھی کبھی ایک یوم تین یوم کے لئے قرب و جوار کے لئے جماعتیں بنائی جائیں، مستورات کی جماعت کے ساتھ ان کے خاوند ہوں ورنہ ہر عورت کے ساتھ اس کا شرعی محروم ساتھ ہو، پر دے کے ساتھ جائیں، پرودہ دار مکان میں ٹھہریں، مرد مسجد میں ٹھہر کر کام کریں۔

آخری بات: حضور اقدس صلی اللہ علیہ وسلم نے جن مقامات سے محنت اٹھائی تھی ان ہی مقامات کے لوگوں کو اس محنت پر اٹھانے اور ان

ہی راستوں سے اللہ کی راہ کی ملکوں والی نقل و حرکت کے زندہ ہونے کا ذریعہ  
یہ عمرہ کا سفر بن سکتا ہے، ہر جگہ کے پرانوں سے اختلاط اور اس کام میں پچھتی  
پیدا ہونے اور اصولوں کے تفصیل سے سامنے آنے کا یہ بہترین موقع ہے۔  
یہ خط کچھ اصول لکھنے کی کوشش میں طویل ہو گیا، آپ حضرات  
اس کے ہر جزا اور ہر لفظ کو غور سے پڑھنے کی کوشش فرمائیں گے تو انشاء اللہ  
بہت زیادہ نفع کی توقع ہے، آپ حضرات اپنے یہاں کے حالات سے ہر  
پندرہویں روز مطلع فرمادیا کریں تو ہمیں تقویت ہوتی رہے گی، تمام احباب  
کو سلام مسنون۔

فقط والسلام  
بندہ محمد یوسف غفرلہ

